

ہفتہ وار سنتوں بھرے اجتماع میں ہونے والا

سنتوں بھرا بیان

فَیْضَانِ

مَدَنی اِنْعَامَات

23 - MARCH - 2017

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ ط

اَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

اَلصَّلٰوةُ وَالسَّلَامُ عَلَيْكَ يَا رَسُوْلَ اللّٰهِ وَعَلٰى اٰلِكَ وَ اَصْحٰبِكَ يَا حَبِيْبَ اللّٰهِ

اَلصَّلٰوةُ وَالسَّلَامُ عَلَيْكَ يَا نَبِيَّ اللّٰهِ وَعَلٰى اٰلِكَ وَ اَصْحٰبِكَ يَا نُوْرَ اللّٰهِ

نَوِيْتُ سُنَّتِ الْعَتِكَافِ (ترجمہ: میں نے سنتِ اعتکاف کی نیت کی)

جب بھی مسجد میں داخل ہوں، یاد آنے پر نفلی اعتکاف کی نیت فرمالیا کریں، جب تک مسجد میں رہیں گے، نفلی اعتکاف کا ثواب حاصل ہوتا رہے گا اور ضمناً مسجد میں کھانا، پینا، سونا بھی جائز ہو جائے گا۔

دُرود شریف کی فضیلت

سرکارِ والا تبار، دو عالم کے مالک و مختار صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ رحمت نشان ہے: اے لوگو! بے شک بروزِ قیامت اُس کی دہشتوں اور حسابِ کتاب سے جلد نجات پانے والا شَخْص وہ ہوگا، جس نے تم میں سے مجھ پر دُنیا میں بکثرت دُرود شریف پڑھے ہوں گے۔^(۱)

چارہ بے چار گال پر ہوں دُرودیں صد ہزار

بے کسوں کے حامی و غمخوار پر لاکھوں سلام

(وسائلِ بخشش، ص ۶۰۱)

صَلُّوْا عَلَی الْحَبِيْب! صَلَّی اللہُ تَعَالٰی عَلٰی مُحَمَّدٍ

میٹھے میٹھے اسلامی بھائیو! حُصُولِ ثواب کی خاطر بیان سننے سے پہلے اچھی اچھی نیتیں کر

لیتے ہیں۔ فرمانِ مُصْطَفٰی صَلَّی اللہُ تَعَالٰی عَلَیْہِ وَاٰلِہٖ وَسَلَّم ”رَبِّیُّہُ الْمُؤْمِنِ خَیْرٌ مِّنْ عَمَلِہٖ“ ”مُسْلِمَانِ کی نیت اُس

کے عمل سے بہتر ہے۔^(۱)

دومدنی پھول: (۱) بغیر اچھی نیت کے کسی بھی عمل خیر کا ثواب نہیں ملتا۔

(۲) جتنی اچھی نیتیں زیادہ، اتنا ثواب بھی زیادہ۔

بیانِ سُننے کی نیتیں

نگاہیں نیچی کئے خوب کان لگا کر بیانِ سُنوں گا۔ ❀ ٹیک لگا کر بیٹھنے کے بجائے علمِ دین کی تعظیم کی خاطر جہاں تک ہو سکا دوزانو بیٹھوں گا۔ ❀ ضرورتاً سمٹ سرک کر دوسرے کے لئے جگہ کُشادہ کروں گا۔ ❀ دھکا وغیرہ لگا تو صبر کروں گا، گُھورنے، جھڑکنے اور الجھنے سے بچوں گا۔ ❀ صَلُّوْا عَلَی الْحَبِیْبِ، اُذْکُرُوْا اللّٰهَ، تُؤْبِوْا اِلَی اللّٰهِ وغیرہ سُن کر ثواب کمانے اور صدالگانے والوں کی دل جُوی کے لئے بلند آواز سے جواب دوں گا۔ ❀ بیان کے بعد خود آگے بڑھ کر سَلام و مَضانہ اور انفرادی کوشش کروں گا

صَلُّوْا عَلَی الْحَبِیْبِ! صَلَّی اللّٰهُ تَعَالٰی عَلٰی مُحَمَّدٍ

اے نفس! اللہ عَزَّوَجَلَّ سے ڈر

بنی اسرائیل کا ایک شخص نہایت عبادت گزار تھا۔ وہ رات میں اللہ تعالیٰ کی عبادت میں مصروف رہتا اور دن میں گھوم پھر کر کچھ چیزیں لوگوں کو بیچا کرتا۔ وہ اکثر اپنے نفس کا محاسبہ (فکرِ مدینہ) کرتے ہوئے کہتا: ”اے نفس! اللہ عَزَّوَجَلَّ سے ڈر۔“ ایک دن وہ حسبِ معمول اپنے گھر سے روزی کمانے کے لئے نکلا اور چلتے چلتے ایک امیر کے دروازے کے قریب پہنچا اور اپنی اشیا بیچنے کے لئے صدالگائی۔ امیر کی بیوی نے جب اس حسین شخص کو اپنے دروازے کے قریب دیکھا تو اس پر عاشق ہو گئی اور اُسے بہانے سے محل کے اندر بلا لیا پھر اُس سے کہنے لگی: اے تاجر! میرا دل تمہاری طرف مائل ہو چکا ہے، میرے پاس

بہت مال ہے اور رزق بَرِّقِ لباس ہیں، تم یہ کام چھوڑ دو میں تمہیں ریشمی لباس اور بہت سامان دوں گی۔ یہ پیش کش سُن کر اس کا نفس اس عورت کی طرف مائل ہونے لگا، مگر فوراً اس نے اپنی عادت کے مطابق (نفس کو مخاطب کرتے ہوئے) کہا: ”اے نفس! اللہ عَزَّوَجَلَّ سے ڈر“ پھر اس عورت کو جواب دیا: ”مجھے اپنے رَبِّ عَزَّوَجَلَّ کا خوف ہے۔“ وہ عورت کہنے لگی: ”تم میری خواہش پوری کئے بغیر یہاں سے نہیں جاسکتے۔“ اس شخص نے پھر کہا: ”اے نفس! اللہ عَزَّوَجَلَّ سے ڈر۔“ اور نجات کی ترکیب سوچنے لگا۔ بالآخر اس نے عورت سے کہا: ”مجھے مہلت دو کہ میں وُضُو کر کے دو رکعتیں ادا کر لوں۔“ اجازت ملنے پر اس نے وُضُو کیا اور چھت پر چلا گیا، وہاں اس نے دو رکعت نماز ادا کرنے کے بعد چھت سے نیچے جھانکا تو اس کی اونچائی (تقریباً) بیس (20) گز تھی۔ اس نے بے بسی سے آسمان کی طرف دیکھا اور عرض کرنے لگا: ”اے میرے رَبِّ عَزَّوَجَلَّ! میں طویل عرصے سے تیری عبادت میں مشغول ہوں، مجھے اس آفت سے نجات عطا فرما۔“ یہ کہہ کر وہ چھت سے کود گیا، اللہ تعالیٰ نے حضرت سیدنا جبریل عَلَیْہِ السَّلَام کو حکم دیا: ”جاؤ میرے بندے کو زمین تک پہنچنے سے پہلے سنبھال لو، کیونکہ اس نے میری ناراضی کے خوف سے چھلانگ لگائی ہے۔“ حضرت جبریل عَلَیْہِ السَّلَام نے نہایت تیزی سے آکر اس شخص کو تھام لیا اور زمین پر بٹھا دیا۔⁽¹⁾

کیوں کر نہ میرے کام بنیں غیب سے حسن

بندہ بھی ہوں تو کیسے بڑے کارساز کا

(ذوق نعت، ص ۱۱)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

میٹھے میٹھے اسلامی بھائیو! اس حکایت سے معلوم ہوا کہ جو شخص اپنے اعمال کے احتساب کا

معمول بنالیتا ہے، اپنے اعمال کا ہر وقت جائزہ لیتا رہتا ہے تو اس کی یہ اچھی عادت اسے گناہوں سے بچانے میں معاون ثابت ہوتی ہے جیسا کہ اُس نیک شخص کا دل جو نہی گناہ کی طرف مائل ہو تو فکرِ مدینہ (یعنی اپنا محاسبہ کرنے) کی عادت کی وجہ سے فوراً ہی اُس کے منہ سے یہ جملہ نکلا: ”اے نفس! اللہ عَزَّوَجَلَّ سے ڈر۔“ اور پھر اُس پر خوفِ خدا ایسا غالب ہوا کہ وہ گناہ سے بچ گیا۔ یہ بھی پتا چلا کہ مشکل وقت میں نیکیاں کام آتی ہیں، بسا اوقات ان کی وجہ سے اللہ عَزَّوَجَلَّ کی ایسی مدد حاصل ہوتی ہے کہ بڑی سے بڑی مُصِیبت بھی آسان ہو جاتی ہے، یہی وجہ ہے کہ جب اُس نیک شخص نے گناہ سے چھٹکارا پانے کے لئے اپنی عبادات کا وسیلہ پیش کرتے ہوئے چھت کی بلندی سے چھلانگ لگائی تو مددِ الہی کی وجہ سے جانی ہلاکت و جسمانی مُصِیبت سے محفوظ رہا۔

یاد رہے! کہ ہماری شریعت میں اپنے آپ کو ہلاکت میں ڈالنے کی اجازت نہیں۔ بہر حال ہمیں بھی چاہئے کہ اپنے اعمال کا محاسبہ کرتے ہوئے خود کو گناہوں سے بچائیں اور زیادہ سے زیادہ نیک اعمال بجالائیں، نیک اعمال کی وجہ سے نہ صرف مددِ الہی حاصل ہوتی ہے بلکہ دُنیا و آخرت کی بے شمار سعادتیں بھی نصیب ہوتی ہیں، اس کے علاوہ نیکیاں گناہوں کو مٹانے کا ذریعہ بھی ہیں، قرآن کریم میں ترغیب کیلئے جا بجا نیک اعمال کے فضائل بیان کیے گئے ہیں، چنانچہ پارہ 30 سُورۃ یٰسین کی آیت نمبر 7 اور 8 میں اِرشاد ہوتا ہے:

ترجمہ کنزالایمان: بے شک جو ایمان لائے اور اچھے کام کئے وہی تمام مخلوق میں بہتر ہیں۔ اُن کا صلہ اُن کے رب کے پاس بسنے کے باغ ہیں جن کے نیچے نہریں بہیں اُن میں ہمیشہ ہمیشہ رہیں اللہ اُن سے راضی اور وہ اُس سے راضی۔

اِنَّ الَّذِیْنَ اٰمَنُوْا وَعَمِلُوا الصّٰلِحٰتِ ۙ اُولٰٓئِکَ
ہُمْ خٰیِرُ الْبَرِیَّیْنَ ۝۷ جَزَاؤُہُمْ عِنْدَ رَبِّہُمْ جَنَّتٌ
عَدْنٌ یَّجْرِی مِنْ تَحْتِہَا الْاَنْہٰرُ ۙ خٰلِدِیْنَ فِیْہَا
اَبَدًا ۙ رَاضِی اللّٰہُ عَنْہُمْ وَرَاضَوْا

(پ ۳۰، البینة: ۷-۸)

میٹھے میٹھے اسلامی بھائیو! سنا آپ نے جو لوگ ایمان لانے کے بعد نیک اعمال کرتے ہیں، اللہ عَزَّوَجَلَّ اُن خوش نصیبوں کو جنتی باغات اور اپنی رضا کی خوشخبری عطا فرماتا ہے، لہذا ہمیں چاہئے کہ اپنی زندگی کو بیکار کاموں اور فضول تبصروں میں گنوانے کے بجائے آخرت کے لئے نیکیوں کا خوب خوب ذخیرہ اکٹھا کریں اور گناہوں سے بچتے ہوئے اخلاص و استقامت کے ساتھ نیک اعمال میں مصروف رہیں۔ احادیث مبارکہ میں نیک اعمال بجالانے کے بہت سے فضائل و برکات بیان ہوئے ہیں۔ آئیے! بطور ترغیب دو فرامینِ مضطفیٰ سنتے ہیں، چنانچہ

نیک اعمال کے فضائل

1. فرمایا: بے شک اللہ عَزَّوَجَلَّ نے مجھے حُسنِ اخلاق اور اچھے اعمال کو تمام و کمال تک پہنچانے کیلئے مبعوث فرمایا ہے۔ (مجمع الزوائد، کتاب البر والصلۃ، باب مکارم الاخلاق والعفو عن ظلم، ۳۴۳/۸، رقم: ۱۳۶۸۴)

2. فرمایا: جس نے اپنی بقیہ زندگی میں نیک اعمال کئے تو اس کی ان خطاؤں کو بخش دیا جائے گا جو ماضی میں ہو چکی تھیں اور جس نے اپنی بقیہ زندگی میں بُرے اعمال کئے تو اس کی گزشتہ اور آئندہ زندگی میں ہونے والی خطاؤں پر اس کی پکڑ کی جائے گی۔ (معجم اوسط، من اسمہ محمد، ۱۲۸/۵، حدیث: ۶۸۰۶)

نماز و روزہ و حج و زکوٰۃ کی توفیق

عطا ہو اُمتِ محبوب کو سدا یارب

(وسائلِ بخشش، ص 88)

میٹھے میٹھے اسلامی بھائیو! واقعی نیک اعمال کی بڑی برکتیں ہیں، نیک اعمال کی برکت سے

اللہ عَزَّوَجَلَّ کی رضا حاصل ہوتی ہے، نیک اعمال کی برکت سے جنت کی لازوال نعمتیں نصیب ہوتی ہیں۔ نیک اعمال کی برکت سے عذابِ قبر و حشر سے نجات ملتی ہے، نیک اعمال گناہوں کی مغفرت کا ذریعہ ہیں، نیک اعمال رحمتِ الہی کے نزول کا سبب ہیں۔

یاد رکھئے! گناہوں سے بچنے اور نیکیاں کرنے کے لئے، استقامت کے ساتھ فکرِ مدینہ یعنی اپنے اعمال کا احتساب کرنا نہایت ضروری ہے، اس لئے ہر شخص کو چاہئے کہ وہ اپنے اعمال کے انجام پر سنجیدگی سے اس طرح غور کرے کہ ماضی میں جو کچھ کرتا رہا اور اب بھی اسی پر قائم ہوں تو کیا یہ کام میری آخرت کے لئے نقصان دہ تو نہیں؟ یقیناً جو مسلمان فکرِ آخرت کی عادت بنالیتا ہے، اس کے کردار و گفتار میں رفتہ رفتہ نکھار پیدا ہو جاتا ہے اور اسے ہمیشہ اپنی آخرت بہتر بنانے کی فکر رہتی ہے۔

الْحَمْدُ لِلّٰہِ عَزَّوَجَلَّ اسلامی بھائیوں کے 72 مدنی انعامات میں بھی محاسبے کی ترغیب پر مشتمل ایک مدنی انعام موجود ہے، چنانچہ

مدنی انعام نمبر 15 ہے: ”کیا آج آپ نے یکسوئی کے ساتھ کم از کم 12 منٹ فکرِ مدینہ (یعنی اپنے اعمال کا محاسبہ) کرتے ہوئے جن جن مدنی انعام پر عمل ہو اور سالہ میں ان کی خانہ پوری فرمائی؟“

اعمال کے بارے میں غور و فکر کی اہمیت کا اندازہ اس بات سے لگایا جاسکتا ہے کہ قرآن و حدیث میں باقاعدہ اس کی ترغیب دلائی گئی ہے، چنانچہ پارہ 28 سُورۃ حَشَم کی آیت نمبر 18 میں اللہ عَزَّوَجَلَّ ارشاد فرماتا ہے:

يَا أَيُّهَا الَّذِينَ آمَنُوا اتَّقُوا اللَّهَ وَلْتَنْظُرْ نَفْسٌ مَّا قَدَّمَتْ لِإِعَادَةٍ (پ ۲۸، الحشر: ۱۸)

ترجمہ کنزالایمان: اے ایمان والو! اللہ سے ڈرو اور ہر جان دیکھے کہ کل کے لئے کیا آگے بھیجا۔

اس آیت کے تحت تفسیر ابن کثیر میں ہے کہ اپنا محاسبہ کر لو، اس سے پہلے کہ تمہارا محاسبہ کیا

جائے اور غور کرو کہ تم نے قیامت کے دن اللہ عَزَّوَجَلَّ کی بارگاہ میں پیش کرنے کے لئے نیک اعمال کا کتنا ذخیرہ جمع کیا ہے۔⁽¹⁾

احادیثِ کریمہ میں رحمتِ عالم، نُورِ مجسم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے بھی بارہا اعمال کا محاسبہ کرنے کی ترغیب دلائی ہے، آئیے اس ضمن میں تین (3) فرامینِ مُصْطَفٰی سنتے ہیں:

إِحْتِسَاب (فکرِ مدینہ) کے متعلق تین (3) فرامینِ مُصْطَفٰی

1. فرمایا: جب تم کسی کام کو کرنا چاہو تو اس کے انجام کے بارے میں غور کر لو، اگر وہ اچھا ہے تو اسے کر گزرو اور اگر اس کا نتیجہ غلط ہو تو اس سے باز رہو۔⁽²⁾
2. عقل مند کے لئے ایک ساعت ایسی ہونی چاہئے جس میں وہ اپنے نفس کا محاسبہ کرے۔⁽³⁾
3. (اُمورِ آخرت میں) گھڑی بھر غور و فکر کرنا ساٹھ (60) سال کی عبادت سے بہتر ہے۔⁽⁴⁾

میٹھے میٹھے اسلامی بھائیو! معلوم ہوا قرآنِ کریم اور احادیثِ مبارکہ میں محاسبہ کرنے کی کس قدر ترغیب دلائی گئی ہے، لہذا اگر ہم چاہتے ہیں کہ ہمیں رضائے رَبِّ الْأَنَام حاصل ہو جائے، ہم دنیا و آخرت میں ذِلَّت و رُسوائی اور شرمندگی سے بچ جائیں، جہنم سے چھٹکارا مل جائے اور جنت ٹھکانہ بن جائے تو ہمیں چاہئے کہ ہم اپنی موت سے غافل ہونے اور لمبی لمبی اُمیدیں باندھنے کے بجائے سمجھ داری کا ثبوت دیتے ہوئے روزانہ فکرِ مدینہ (محاسبہ) کرنے کی عادت بنائیں، کیونکہ ہمیں ابھی مہلت ملی ہوئی ہے، ہماری زندگی کی سانسوں کا تسلسل جاری ہے، موت کا فرشتہ ابھی تشریف نہیں لایا، ہوش و

1... تفسیر ابنِ کثیر، پ ۲۸، الحشر، تحت الآیۃ: ۱۸، ۱۰۶/۸

2... کنز العمال، کتاب الاخلاق، حرف التاء، التوۃ والتانی والتیین، الجزء ۲، ۴۴/۳، حدیث: ۵۶۷۳

3... شعب الایمان، باب فی تعدید نعم اللہ... الخ، ۱۶۴/۳، حدیث: ۳۶۷۷

4... کنز العمال، کتاب الاخلاق، التفکر، ۴۸/۳، حدیث: ۵۷۰۷

حواس اور عقل سب سلامت ہیں، مگر جس دن سانسوں کی مالا ٹوٹی، موت کا فرشتہ آن پہنچا تو لاکھ کوششوں کے باوجود چاہتے ہوئے بھی ہم کچھ نہ کر پائیں گے اور اس وقت سوائے پچھتاوے کے کچھ ہاتھ نہ آئے گا، جیسا کہ

امیر المؤمنین حضرت سیدنا عمر فاروق اعظم رَضِيَ اللهُ تَعَالَى عَنْهُ نے فرمایا: اے لوگو! اپنے اعمال کا اس سے پہلے محاسبہ کر لو کہ قیامت آجائے اور اُن کا حساب لیا جائے۔ (احیاء العلوم، ۵/۱۲۸)

آئیے! اب ہم محاسبے کی تعریف سنتے ہیں تاکہ اس کے ذریعے ہم زیادہ اچھے انداز میں اپنے اعمال کا محاسبہ کرنے میں کامیاب ہو سکیں، چنانچہ

محاسبہ کیا ہے؟

حُجَّةُ الاسلام حضرت سیدنا امام محمد غزالی رَحْمَةُ اللهِ تَعَالَى عَلَيْه اپنی مشہور کتاب "احیاء العلوم" میں فرماتے ہیں: اعمال کی کثرت اور مقدار میں زیادتی اور نقصان کی معرفت کے لئے جو غور کیا جاتا ہے اسے محاسبہ کہتے ہیں، لہذا اگر بندہ اپنے دن بھر کے اعمال کو سامنے رکھے تاکہ اسے کمی بیشی کا علم ہو جائے تو یہ بھی محاسبہ ہے۔ (احیاء العلوم، ۵/۳۱۹)

فکرِ مدینہ کسے کہتے ہیں؟

اَلْحَمْدُ لِلّٰہِ عَزَّوَجَلَّ شیخ طریقت، امیر اہلسنت دَامَتْ بَرَکَاتُہُمُ الْعَالِیَہ نے اس پُر فتن دور میں ہمیں اپنے اعمال کا محاسبہ کرنے کا ذہن دیا ہے، دعوتِ اسلامی کے مدنی ماحول میں اپنے اعمال کا محاسبہ کرنے کو ”فکرِ مدینہ“ کہا جاتا ہے۔ فکرِ مدینہ سے مراد یہ ہے کہ انسان اُخروی اعتبار سے اپنے معمولاتِ زندگی پر غور و فکر کرے، پھر جو کام اُس کی آخرت کے لئے نقصان دہ ثابت ہو سکتے ہوں، اُن کی اصلاح کی

کوشش کرے اور جو کام اُخروی اعتبار سے نفع بخش نظر آئیں اُن میں بہتری کے لئے اقدامات کرے۔
استقامت کے ساتھ فکرِ مدینہ کرنے سے خوب خوب برکتیں حاصل ہوتی ہیں، یہی وجہ ہے کہ بزرگانِ
دین نہایت استقامت کے ساتھ فکرِ مدینہ (اپنے اعمال کا محاسبہ) کرتے تھے اور اس سے کسی صورت بھی
غفلت اختیار نہ کرتے تھے، چنانچہ

سیدنا فاروقِ اعظم کی فکرِ مدینہ

حضرت سیدنا عمر فاروقِ اعظم رَضِيَ اللهُ تَعَالَى عَنْهُ (اپنا محاسبہ فرمایا کرتے) رات کے وقت اپنے پاؤں پر
دُرّہ (کوڑا) مار کر فرماتے: بتا! آج تُو نے ”کیا عمل“ کیا؟۔ (احیاء العلوم، ۵/ ۳۵۸، ط ۳۵۸)

ہر دم فکرِ مدینہ

حضرت سیدنا حسن بصری رَضِيَ اللهُ تَعَالَى عَنْهُ چالیس (40) برس تک نہیں بنے۔ راوی کا بیان ہے کہ
میں جب بھی ان کو بیٹھے ہوئے دیکھتا تو ایسا لگتا جیسے کوئی قیدی ہے، جسے گردن اڑانے کے لئے لایا گیا
ہے، جب آپ گفتگو فرماتے تو ایسا معلوم ہوتا کہ آخرت کا مشاہدہ فرما رہے ہیں اور اسے دیکھ دیکھ کر خبر
دے رہے ہیں اور جب خاموش ہوتے تو یہ عالم ہوتا گویا اُن کی آنکھوں کے سامنے آگ بھڑک رہی
ہے۔ جب آپ سے اس قدر خوف زدہ رہنے سے متعلق عرض کی گئی تو آپ نے فرمایا: میں اس بات
سے بے خوف نہیں ہوں کہ اللہ عَزَّوَجَلَّ میرے بعض ناپسندیدہ اعمال پر مطلع ہو کر مجھ سے ناراض ہو جائے
اور ارشاد فرمادے: ”جا! میں تجھے نہیں بخشتا“ (تو) اس صورت میں میرے تمام اعمال ضائع ہو جائیں
گے۔ (1)

نفس کے محاسبہ کا انوکھا طریقہ

حضرت سیدنا ابراہیم تیمی رَحْمَةُ اللّٰهِ تَعَالٰی عَلَیْہِ فرماتے ہیں کہ ایک مرتبہ میں نے یہ تصوّر باندھا کہ میں جَنّت میں ہوں، وہاں کے پھل کھا رہا ہوں، اُس کی نہروں سے مشروب پی رہا ہوں اور حُوروں سے ملاقات کر رہا ہوں، اس کے بعد میں نے یہ خیال جمایا کہ میں جہنّم میں ہوں، آگ کی زنجیروں میں جکڑا ہوا ہوں، تھوہڑ (کانٹے دار درخت) کھا رہا ہوں اور دوزخیوں کا پیپ پی رہا ہوں۔ پھر میں نے اپنے نفس سے پوچھا: تجھے ان دونوں میں سے کون سی چیز پسند ہے؟ نفس بولا: میرا ارادہ ہے کہ دُنیا میں جا کر نیک عمل کر کے آؤں، تب میں نے اسے کہا کہ فی الحال تجھے مہلت ملی ہوئی ہے، لہذا خوب نیک اعمال کر لے۔⁽¹⁾

اللہ تبارک و تعالیٰ ان نیک ہستیوں کے صدقے میں ہمیں نیک بنا دے اور کاش! ہم سُدھر جائیں۔

الہی رحم فرما میں سُدھرنا چاہتا ہوں اب

نبی کا تجھ کو صدقہ میں سُدھرنا چاہتا ہوں اب

صَلُّوْا عَلَی الْحَبِیْب! صَلَّی اللّٰہُ تَعَالٰی عَلٰی مُحَمَّد

میٹھے میٹھے اسلامی بھائیو! دیکھا آپ نے کہ ہمارے بزرگانِ دین میں فکرِ مدینہ (مخاسبہ کرنے) کا جذبہ کس قدر کُٹ کُٹ کر بھرا ہوا تھا، اُن مُبارک ہستیوں کے نزدیک فکرِ مدینہ (مخاسبہ کرنے) کی کس قدر اہمیت تھی کہ ہر وقت اپنے اعمال کے بارے میں فکر مند رہتے کہ نہ جانے ہمارے یہ اعمال اللہ عَزَّوَجَلَّ کی بارگاہ میں مقبُول ہو کر ہماری مغفرت کا ذریعہ بنیں گے یا مَرْدُو د ہو کر ہماری ہلاکت کا سبب ثابت ہوں گے۔ ذرا سوچئے! جب یہ مقبُولانِ بارگاہ اس قدر اِستِقامت کے ساتھ فکرِ مدینہ

کرتے تھے تو ہم گناہ گاروں کو فکرِ مدینہ کرنے کی کس قدر ضرورت ہے۔ فکرِ مدینہ کرنے کی اہمیت اور نہ کرنے کا نقصان کیا ہوتا ہے یہ اس مثال سے سمجھئے! جس طرح دنیاوی کاروبار سے تعلق رکھنے والا کوئی بھی شخص اسی وقت کامیاب تاجر بن سکتا ہے، جب وہ اپنے خرچ کیے ہوئے مال سے کئی گنا زیادہ نفع کمانے میں کامیاب ہو جائے اور اس کا اصل سرمایہ بھی محفوظ رہے۔ اس مقصد کے حصول کے لئے وہ اپنے کاروبار (Business) کا روزانہ، ماہانہ اور سالانہ حساب کتاب کرتا ہے، پھر اُس پر مختلف پہلوؤں سے نہ صرف زبانی غور و فکر کرتا ہے بلکہ اُس کو تحریری طور پر محفوظ رکھنے کی کوشش کرتا ہے، جہاں کسی قسم کی خامی نظر آئے، اُسے دُرُست کرتا ہے اور جو چیز نفع کے حصول میں رکاوٹ نظر آتی ہے اس کو دُور کرتا ہے۔ اگر وہ اپنے کاروباری معاملات کا محاسبہ نہ کرے تو اُسے نفع حاصل ہونا تو درکنار، اُلٹا نقصان کا سامنا بھی ہو سکتا ہے اور اگر اس نقصان کے بعد بھی وہ ”خوابِ خرگوش“ (یعنی غفلت کی گہری نیند) سے بیدار نہ ہو تو ایک دن ایسا بھی آتا ہے کہ اُس کا اصل سرمایہ بھی باقی نہیں رہتا اور وہ کوڑی کوڑی کا محتاج ہو جاتا ہے۔ بالکل اسی طرح جو شخص ”کاروبارِ آخرت“ میں نفع کمانے کا آرزو مند ہو، اُسے بھی چاہئے کہ اپنے کئے گئے اعمال پر غور کرے، جو اعمال اُس کو نفع دلوانے میں معاون ثابت ہوں، اُن کو مزید بہتر کرے اور جو کام اس نفع کے حصول میں رکاوٹ بن رہے ہوں، اُنہیں چھوڑ دے، جو شخص اس طرح اپنا احتساب جاری رکھے گا، وہ اللہ عَزَّوَجَلَّ کی توفیق سے کامیابی سے ہمکنار ہوگا اور بطورِ نفع اِنْ شَاءَ اللہ عَزَّوَجَلَّ اُسے جنت میں داخلہ نصیب ہوگا اور اگر ایسا کرنے کی بجائے ”خوابِ غفلت“ کا شکار ہو جائے تو وہ خسارے میں رہے گا، جس کا نتیجہ جہنم میں داخلے کی صورت میں سامنے آسکتا ہے۔ (وَالْعِيَاذُ بِاللّٰهِ عَزَّوَجَلَّ)

شیخ طریقت، امیر اہلسنت، بانی دعوتِ اسلامی حضرت علامہ مولانا ابوبلال محمد الیاس عطار قادری رضوی ضیائی دَامَتْ بَرَکَاتُہُمُ الْعَالِیَہ نے آسان اور بہتر انداز میں فکرِ مدینہ (یعنی اپنا محاسبہ) کرنے کے بارے

میں جو رہنمائی فرمائی ہے، وہ واقعی قابلِ تحسین اور لائقِ عمل ہے، آپ نے اس پُر فتن دور میں آسانی سے نیکیاں کرنے اور گناہوں سے بچنے کے طریقوں پر مُشتمل شریعت و طریقت کا جامع مجموعہ بنام ”مَدَنی اِنْعَامَات“ بصورتِ سؤالات عطا فرمایا ہے۔ اسلامی بھائیوں کے لئے 72، اسلامی بہنوں کے لئے 63، طَلَبہٴ علمِ دین کے لئے 92، دینی طالبات کے لئے 83، مَدَنی مُنوں اور مَدَنی مُنیوں کے لئے 40، خُصوصی (یعنی گنگے بہرے) اسلامی بھائیوں کے لئے 27 مَدَنی اِنْعَامَات عطا فرمائے ہیں۔

عالمینِ مَدَنی اِنْعَامَات کے لئے دُعائے عطار

میٹھے میٹھے اسلامی بھائیو! شیخ طریقت، امیرِ اہلسُنّت دَامَتْ بَرَکَاتُہُمُ الْعَالِیَہ نے مَدَنی اِنْعَامَات کا سلسلہ کیوں شروع فرمایا، اس کی وجہ بیان کرتے ہوئے فرماتے ہیں: ”مَدَنی کام میں ترقی، اخلاقی تربیت و تقویٰ ملے، اس غَرَض سے میں نے ”مَدَنی اِنْعَامَات“ کا سلسلہ شروع کیا۔ (جّت کے طلبگاروں کے لئے مَدَنی گلدستہ، ص ۲۵) جب مجھے معلوم ہوتا ہے کہ فلاں اسلامی بھائی یا اسلامی بہن کا ”مَدَنی اِنْعَامَات“ پر عمل ہے تو دلِ باغِ باغِ بلکہ باغِ مدینہ ہو جاتا ہے یا سُنّتا ہوں کہ فلاں نے زبان اور آنکھوں کا یا ان میں سے کسی ایک کا ”قفلِ مدینہ“ لگایا ہے تو عجیب کیف و سرور حاصل ہوتا ہے۔“ ”مَدَنی اِنْعَامَات“ کے مُطابق عمل کرنے والوں کو امیرِ اہلسُنّت دَامَتْ بَرَکَاتُہُمُ الْعَالِیَہ اپنی دعاؤں سے کس طرح نوازتے ہیں، آئیے! ہم بھی سُنّتے ہیں: ”اللّٰهُ عَزَّوَجَلَّ آپ کو مدینہ منورہ کے سدا بہار پھولوں کی طرح مسکراتا رکھے، کبھی بھی آپ کی خوشیاں ختم نہ ہوں، حیات و مَمّت (یعنی زندگی و موت)، بَرَزَخ و سَکَرَات (حالتِ نزع) اور قیامت کے جاں سوز لمحات میں ہر جگہ مَسَرّتیں اور شادمانیاں نصیب ہوں، اللّٰهُ عَزَّوَجَلَّ آپ کی اور تمام قبیلے کی مغفرت کرے، جنتِ الفردوس میں آپ کو اپنے پیارے حبیب صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم کا جوار عطا فرمائے۔ (جّت کے طلبگاروں کے لئے مَدَنی گلدستہ، ص ۳۳)

امیر اہلسنت دَامَتْ بَرَکَاتُہُمُ الْعَالِیَہ مدنی انعامات پر عمل کرنے والوں کے لیے ولایت کی دُعا فرماتے ہوئے اللہ تعالیٰ کی بارگاہِ عالی میں عرض کرتے ہیں۔

تُو ولی اپنا بنالے اس کو ربِّ لم یزل
”مدنی انعامات“ پر کرتا ہے جو کوئی عمل

مدنی انعامات کی اہمیت

میٹھے میٹھے اسلامی بھائیو! ”مدنی انعامات“ کا عظیم تحفہ نہ صرف اَشلاف رَحِمَہُمُ اللہُ تَعَالٰی کی یاد دلاتا ہے بلکہ اُن کے نقشِ قدم پر چلتے ہوئے فکرِ مدینہ کرنے کا بہترین ذریعہ بھی ہے، اَلْحَمْدُ لِلّٰہِ عَزَّوَجَلَّ مدنی انعامات پر عمل کی برکت سے بعض اسلامی بھائی عطار کے دوست، بعض عطار کے پیارے، بعض محبوبِ عطار اور کچھ تو عطار کے منظورِ نظر بھی بننے کی سعادت پا رہے ہیں، ان مدنی انعامات پر عمل کر کے ہم اپنی اور ساری دُنیا کے لوگوں کی اصلاح کی کوشش کا عظیم جذبہ پاسکتے ہیں، مدنی انعامات کے رسالے کو کھول کر اس میں دیئے گئے سوالات کے جوابات میں خود ہی ”ہاں“ یا ”نا“ کے ذریعے اپنے اَعْمال کے اچھے بُرے ہونے کا جائزہ لیتے ہوئے اپنی غلطیوں کو سدھار سکتے ہیں۔ گویا یہ مدنی انعامات ہمیں روزانہ اپنی ہی قائم کردہ خود اِحتسابی کی عدالت میں حاضر کر کے اپنے ہی ضمیر سے فیصلہ کرواتے اور ہمیں اپنی اصلاح و نجات کا موقع فراہم کرتے ہیں۔ درحقیقت یہ مدنی انعامات جنت میں لے جانے والے اعمال کرنے اور جہنم میں لے جانے والے اَعْمال سے بچنے کی ترغیب کا مجموعہ ہیں۔ گویا شیخ طریقت، امیر اہلسنت دَامَتْ بَرَکَاتُہُمُ الْعَالِیَہ نے ہماری عملی بد حالی ملاحظہ فرماتے ہوئے ہماری اصلاح کا ایک انوکھا طریقہ اختیار فرمایا ہے، تاکہ ہم روزانہ وقتِ مُقَرَّرہ پر فکرِ مدینہ پر اِسْتِقامت حاصل کر سکیں۔ یہی وجہ ہے کہ بے شمار اسلامی بھائی، اسلامی بہنیں اور طَلَبہ و طالبات روزانہ سونے سے پہلے ”فکرِ مدینہ“ کرتے ہوئے مدنی انعامات کے رسالے میں دیئے گئے خانے پُر کرتے ہیں، جس کی برکت سے نیک

بننے اور گناہوں سے بچنے کی راہ میں حائل رکاوٹیں اللہ عَزَّوَجَلَّ کے فضل و کرم سے دُور ہوتی چلی جاتی ہیں، پابندِ سنت بننے، گناہوں سے نفرت کرنے اور ایمان کی حفاظت کے لئے کُڑھنے کا ذہن بھی بنتا ہے۔

کتاب ”فکرِ مدینہ“ کا تعارف

میٹھے میٹھے اسلامی بھائیو! فکرِ مدینہ کے بارے میں تفصیلی معلومات حاصل کرنے، فکرِ مدینہ پر استقامت پانے، پابندِ سنت بننے اور ایمان کی حفاظت کا جذبہ پانے کے لئے مکتبۃ المدینہ کی مطبوعہ 166 صفحات پر مشتمل کتاب ”فکرِ مدینہ“ کا مطالعہ نہایت مفید ہے۔ اس کتاب میں فکرِ مدینہ (اعمال کا محاسبہ کرنے) کی ضرورت و اہمیت، اس کے فوائد، قرآن و حدیث کی روشنی میں محاسبہ کرنے کا ثبوت اور بزرگانِ دین کی فکرِ مدینہ کے واقعات بیان کرنے کے ساتھ ساتھ مختلف موضوعات پر فکرِ مدینہ کرنے کا عملی طریقہ بھی بیان کیا گیا ہے۔ اس کے علاوہ امیرِ اہلسنت دَامَتْ بَرَکَاتُہُمُ الْعَالِیَہ کے 2 رسائل پڑھنا بھی اس تعلق سے بہت مفید ہوں گے، ایک کا نام ہے ”نیک بننے کا نسخہ“ اور دوسرے رسالے کا نام ہے ”میں سُدا ہر ناچا ہتا ہوں“۔ تمام اسلامی بھائیوں سے مدنی التجا ہے کہ اس کتاب کو آج ہی مکتبۃ المدینہ سے ہدیہ طلب فرما کر اس کا مطالعہ کیجئے۔ دعوتِ اسلامی کی ویب سائٹ www.dawateislami.net سے اس کتاب اور ان 2 رسالوں کو ریڈ (یعنی پڑھا) بھی جاسکتا ہے، ڈاؤن لوڈ (Download) اور پرنٹ آؤٹ (Print Out) بھی کیا جاسکتا ہے۔

نجات کا بہترین ذریعہ

میٹھے میٹھے اسلامی بھائیو! مدنی انعامات کے بارے میں اگر یہ کہا جائے کہ یہ نجات کی راہ پر چلنے کا ایک بہترین ذریعہ ہیں تو شاید غلط نہ ہوگا، کیونکہ ان میں سے بعض مدنی انعامات فرائض پر، بعض واجبات پر اور بعض سنن و مستحبات پر مشتمل ہیں اور یقیناً یہ تمام کام اخروی نجات کا باعث

ہیں، آئیے! ان میں سے چند مدنی انعامات کے بارے میں سنتے ہیں، چنانچہ
مدنی انعام نمبر 1 میں ہے: ”کیا آج آپ نے کچھ نہ کچھ جائز کاموں سے پہلے اچھی اچھی نیتیں
کیں؟ نیز کم از کم دو کو اس کی ترغیب دلائی؟“

میٹھے میٹھے اسلامی بھائیو! بلاشبہ اچھی نیت کرنا ایک ایسا عمل ہے جو محنت کے اعتبار سے
بے حد ہلکا، لیکن اجر و ثواب کے لحاظ سے بے حد عظیم ہے۔ اس لئے ہمیں چاہیے کہ ہر نیک عمل سے
پہلے اچھی اچھی نیتیں کر لیں، حتیٰ کہ کھانے، پینے سونے، لباس پہننے اور نکاح کرنے میں بھی اچھی نیت
شامل حال ہو۔ مثلاً کھانے پینے سے اللہ عَزَّوَجَلَّ کی اطاعت پر قوت حاصل کرنے کی نیت ہو۔ لباس پہننے
وقت یہ نیت ہو کہ اللہ عَزَّوَجَلَّ نے مجھے اپنی پوشیدہ چیزیں چھپانے کا حکم دیا ہے اور اللہ عَزَّوَجَلَّ کی نعمت
کے اظہار کی نیت ہو۔ سونے سے یہ مقصود ہو کہ جو عبادات اللہ عَزَّوَجَلَّ نے فرض کی ہیں، ان کو ادا
کرنے میں مدد حاصل ہو۔ نکاح کرنے میں پاکدامنی حاصل کرنے اور حرام سے بچنے کی نیت ہو۔
آئیے! بزرگانِ دین کی زبانی نیت کی اہمیت و فضیلت پر مشتمل چند نصیحت آموز اقوال سنتے ہیں:

بزرگانِ دین سے منقول ہے: اکثر چھوٹے اعمال کو نیت بڑا کر دیتی ہے اور بہت سے بڑے بڑے
اعمال نیت کی وجہ سے چھوٹے ہو جاتے ہیں۔ (قوت القلوب، الفصل الثامن والثلاثون... الخ، ۲/۲۶۸)
حضرت سیدنا امام محمد بن محمد غزالی رَحْمَةُ اللہِ تَعَالٰی عَلَیْہِ فرماتے ہیں: اعمال کا سُتون نیتیں ہیں، عمل نیت
کا محتاج ہے تاکہ اس کی وجہ سے بہتر ہو جائے جبکہ نیت بذاتِ خود خیر (بھلائی) ہے، اگرچہ کسی رُکاوٹ
کی وجہ سے عمل دشوار ہو جائے۔ (احیاء العلوم، ۵/۲۲۳) حضرت سیدنا سفیان ثوری رَحْمَةُ اللہِ تَعَالٰی عَلَیْہِ
نے فرمایا: پہلے کے لوگ عمل کے لئے اس طرح نیت سیکھتے تھے جس طرح عمل سیکھتے تھے۔ بعض
علمائے کرام نے فرمایا: عمل سے پہلے اس کی نیت سیکھو اور جب تک تم نیکی کی نیت پر رہو گے، بھلائی
پر رہو گے۔ (قوت القلوب، ۲/۲۶۸)

اچھی اچھی نیتوں کا ہو خدا جذبہ عطا
بندہ مُخلص بنا کر عفو میری ہر خطا

(نیک کی دعوت، ص ۹۳)

امیر اہلسنت دَامَتْ بَرَکَاتُہُمْ اَعْلَیَہ دُعا فرما رہے ہیں کہ یا اللہ عَزَّوَجَلَّ مجھے اچھی اچھی نیتوں کا جذبہ عطا فرما، مجھے اپنا مُخلص بندہ بنا اور میری ہر خطا معاف فرما۔

اچھی نیت پر انعام رب الانام

دعوتِ اسلامی کے اشاعتی ادارے مکتبۃ المدینہ کی مطبوعہ 656 صفحات پر مشتمل کتاب ”فیضانِ ریاض الصالحین“ صفحہ نمبر 31 پر ہے: منقول ہے کہ بنی اسرائیل کا ایک شخص قحط کے زمانے میں ریت کے ایک ٹیلے کے قریب سے گزرا تو دل میں کہا: اگر یہ ریت غلّے ہوتی تو میں اسے لوگوں پر صدقہ کر دیتا۔ اللہ عَزَّوَجَلَّ نے اُس دور کے نبی عَلَیْہِ السَّلَام پر وحی بھیجی کہ اس سے فرماؤ! اللہ عَزَّوَجَلَّ نے تیرا صدقہ قبول کر لیا ہے اور اچھی نیت کے بدلے تجھے اتنا ثواب دیا کہ جتنا اس وقت ملتا، جب یہ ریت غلّے ہوتی اور تُو اسے صدقہ کر دیتا۔ (قوت القلوب، ۲/۲۷۱)

اچھی اچھی نیتوں کا ہو خدا جذبہ عطا
بندہ مُخلص بنا، کر عفو میری ہر خطا

”یوم تعطیل اعتکاف“

میٹھے میٹھے اسلامی بھائیو! بیان کردہ اقوالِ بزرگانِ دین اور حکایت سے نیت کی اہمیت و فضیلت معلوم ہوئی، لہذا ہر نیک و جائز کام سے قبل کچھ نہ کچھ اچھی اچھی نیتیں کر لینی چاہئیں تاکہ ہم اچھی نیتوں کی برکتیں پانے میں کامیاب ہو سکیں۔ ہر جائز کام میں اچھی نیتیں کرنے کا ذہن پانے کیلئے

دعوتِ اسلامی کے مدنی ماحول سے وابستہ رہئے اور سنتوں کا پیکر بننے کے لئے 12 مدنی کاموں میں آپ کو عملی طور پر شامل کیجئے۔ 12 مدنی کاموں میں سے ہفتہ وار ایک مدنی کام ”یومِ تعطیلِ اعتکاف“ بھی ہے۔ ”یومِ تعطیلِ اعتکاف“ میں چونکہ اکثر وقت مسجد میں گزارنا ہوتا ہے، اس سے مساجد بھی آباد ہوتی ہیں، ایک ایک لمحہ عبادت میں گزارنے کی سعادت حاصل ہوگی، مسجد سے محبت کرنے اور اُس میں اپنا زیادہ سے زیادہ وقت گزارنے کی بڑی فضیلت ہے چنانچہ

حضرت سیدنا ابو سعید خدری رَضِيَ اللهُ تَعَالَى عَنْهُ سے روایت ہے کہ تاجدارِ رسالت، شہنشاہِ نبوت صَلَّی اللہُ تَعَالَى عَلَیْہِ وَاٰلِہٖ وَسَلَّم نے فرمایا: جب تم کسی شخص کو دیکھو کہ وہ مسجد میں کثرت سے آمد و رفت رکھنے والا ہے تو اُس کے ایمان کی گواہی دو کیونکہ اللہ عَزَّوَجَلَّ ارشاد فرماتا ہے:

إِنَّمَا يَعْمُرُ مَسْجِدَ اللَّهِ مَنْ آمَنَ بِاللَّهِ وَ
الْيَوْمِ الْآخِرِ وَأَقَامَ الصَّلَاةَ وَآتَى الزَّكَاةَ
ترجمہ کنز الایمان: اللہ کی مسجدیں وہی آباد کرتے ہیں جو اللہ اور قیامت پر ایمان لاتے اور نماز قائم رکھتے ہیں (پ ۱۰، التوبہ: ۱۸) اور زکوٰۃ دیتے ہیں۔

(ترمذی، کتاب الایمان، باب ماجاء فی حرمة الصلوة، ۲۸۰/۴، رقم: ۲۶۲۶)

مدنی انعامات پر عمل کی برکتیں

بابُ المدینہ (کراچی) کے علاقہ پُرانا گولی مار ڈویژن ”فیضِ مرشد“ کی ایک اسلامی بہن کے تحریری بیان کا خلاصہ ہے کہ میرے دعوتِ اسلامی کے مشکبار مدنی ماحول سے وابستگی کا سبب کچھ یوں بنا کہ دعوتِ اسلامی کے مدنی ماحول سے وابستہ ایک اسلامی بہن نے انفرادی کوشش کرتے ہوئے امیرِ اہلسنت دَامَتْ بَرَکَاتُہُمُ الْعَالِیَہ کا عطا کردہ نیک بننے کا نسخہ ”مدنی انعامات کا رسالہ“ تحفے میں دیا اور اس کا مطالعہ کرنے اور روزانہ فکرِ مدینہ کرتے ہوئے اسے پُر کرنے کا ذہن دیا۔ میں نے نیت کر لی کہ روزانہ فکرِ مدینہ کرتے ہوئے مدنی انعامات کے رسالے کو ضرور پُر کروں گی۔ میں نے جب مدنی انعامات کے

رسالے میں دیے ہوئے سوالات پڑھے تو میری حیرت کی انتہا نہ رہی، کیونکہ اس میں ایسی ایسی نیکیوں کی ترغیب دلائی گئی تھی کہ جن سے میں یکسر غافل تھی۔ اس کے بعد اَلْحَمْدُ لِلّٰہ عَزَّوَجَلَّ میں نے مدنی انعامات پر عمل کو اپنی زندگی کا معمول بنالیا، جس کی برکت سے مجھے نمازوں کی پابندی نصیب ہوئی، نیکیوں سے محبت ہوئی اور گناہوں سے بچنے کا ذہن بنا۔ اَلْحَمْدُ لِلّٰہ عَزَّوَجَلَّ تادم تحریر مہلہ دعوتِ اسلامی کی حیثیت سے مدنی کاموں میں ترقی و عروج کے لیے کوشاں ہوں۔ اللہ عَزَّوَجَلَّ امیرِ اہلسنت دَامَتْ بَرَکَاتُہُمُ الْعَالِیَہ پر اپنی خاص رحمتوں کا نزول فرمائے اور دعوتِ اسلامی کو ترقی و عروج عطا فرمائے۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

شیخ طریقت، امیرِ اہلسنت دَامَتْ بَرَکَاتُہُمُ الْعَالِیَہ نے مسلمانوں کو روزانہ پانچوں نمازیں تکبیرِ اولیٰ کے ساتھ مسجد کی پہلی صف میں باجماعت ادا کرنے کا ذہن دینے کیلئے ایک مدنی انعام یہ بھی عطا فرمایا ہے: ”کیا آج آپ نے پانچوں نمازیں مسجد کی پہلی صف میں تکبیرِ اولیٰ کے ساتھ باجماعت ادا فرمائیں؟ نیز ہر بار کسی ایک کو اپنے ساتھ مسجد لے جانے کی کوشش فرمائی؟“

اس مدنی انعام کے متعلق امیرِ اہلسنت دَامَتْ بَرَکَاتُہُمُ الْعَالِیَہ اپنے رسالے ”نیک بننے کا نسخہ“ صفحہ 11 پر فرماتے ہیں: ”صرف اس ایک مدنی انعام پر اگر کوئی صحیح معنوں میں کاربند ہو جائے تو اس کا بیڑا پار ہو جائے۔“ آئیے! اس مدنی انعام پر عمل کی نیت سے نماز پڑھنے کی فضیلت سنئے اور جھومئے، چنانچہ

امیر المومنین حضرت سیدنا عثمان غنی رَضِیَ اللہ تَعَالٰی عَنْہُ فرماتے ہیں: میں نے نبی کریم صَلَّی اللہ تَعَالٰی عَلَیْہِ وَاٰلِہٖ وَسَلَّم کو یہ فرماتے سنا کہ جس مسلمان پر فرض نماز کا وقت آئے اور وہ نماز کے لئے اچھے طریقے سے وضو کرے اور اسے خُشوع و خُضوع کے ساتھ ادا کرے، تو یہ نماز اس کے پچھلے گناہوں کے لئے کفارہ ہو جائے گی جب تک کبیرہ گناہ کا ارتکاب نہ کرے اور یہ عمل ساری زندگی جاری رہے گا یعنی وہ نماز اس کے گناہوں کا کفارہ بنتی رہے گی۔ (مسلم، کتاب الطہارۃ، باب فضل الوضوء، الصلوۃ عقبہ، ص ۱۴۲، رقم ۲۲۸)

صَفِ اَوَّل کی اہمیت

میٹھے میٹھے اسلامی بھائیو! اس مدنی انعام میں پہلی صف میں نماز پڑھنے کی بھی ترغیب دلائی گئی ہے، جس کے متعلق حدیث پاک میں فرمایا گیا کہ اگر لوگوں کو یہ معلوم ہو جائے کہ اذان دینے اور پہلی صف میں نماز پڑھنے میں کتنا اجر ہے اور پھر انہیں قرعہ اندازی کے بغیر یہ سعادتیں حاصل نہ ہوں تو ان کی خاطر ضرور قرعہ اندازی کریں گے۔^(۱)

سُبْحَنَ اللّٰهُ عَزَّوَجَلَّ! دیکھا آپ نے کہ نماز کس قدر عظیم الشان عبادت ہے کہ جو خوش نصیب مسلمان خُشوع و خُضوع کے ساتھ ادا کرنے میں کامیاب ہو جائے تو اللّٰهُ عَزَّوَجَلَّ اسے نماز پڑھنے کا یہ صلہ عطا فرماتا ہے کہ اس کی نمازوں کو ساری زندگی کے لئے اس کے گناہوں کا کفارہ بنا دیتا ہے۔ اگر ہم اپنے بزرگوں کے حالات زندگی کا مطالعہ کریں تو معلوم ہو گا کہ یہ نیک لوگ بیماری میں بھی مسجد کی حاضری اور باجماعت نماز کی ادائیگی سے غافل نہیں ہوتے تھے، چنانچہ

صحابی رسول حضرت سیدنا زبیر بن عوام رَضِيَ اللّٰهُ تَعَالٰی عَنْہُ کے پوتے حضرت سیدنا عامر رَحْمَةُ اللّٰهِ تَعَالٰی عَلَیْہِ جان کنی کی تکالیف میں تھے کہ مغرب کی اذان شروع ہو گئی، آپ نے فرمایا: میرا ہاتھ پکڑو! (اور مجھے مسجد پہنچاؤ) عرض کی گئی: آپ بیمار ہیں، ارشاد فرمایا: میں اللّٰهُ عَزَّوَجَلَّ کے بلاوے کو سنوں اور قبول نہ کروں! (یعنی ایسا کرنا میری برداشت سے باہر ہے) چنانچہ لوگ آپ کا ہاتھ تھام کر مسجد لے آئے اور آپ مغرب کی جماعت میں شامل ہو گئے، ابھی ایک رکعت ہی ادا کر پائے تھے کہ آپ کی رُوحِ قَفَسِ غُضْرٰی سے پرواز کر گئی۔ (سیر اعلام النبلاء، عاصم بن عبد اللہ بن الزبیر بن العوام، ۶/۵۲)

موت ایمان پہ دے مدینے میں اور محمود عاقبت فرما

تُو شرف زیرِ گنبدِ خضرا مجھ کو مرنے کا مرحمت فرما

(وسائلِ بخشش، ص 75)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

مدرسۃ المدینہ کا تعارف

میٹھے میٹھے اسلامی بھائیو! بیان کردہ واقعے سے ان لوگوں کو عبرت حاصل کرنی چاہئے کہ جو کئی بار نماز پڑھنے کے فضائل اور نہ پڑھنے کی وعیدیں پڑھنے سننے کے باوجود بیماری تو بیماری صحت کی حالت میں بھی نماز پڑھنے کو تیار نہیں جبکہ بعض تو معمولی دردِ سر اور نزلہ زکام کے سبب بھی نماز ترک کر دیتے ہیں، لہذا خود بھی نماز کی عادت بنائیے اور اپنے بچوں کو بھی نماز اور سنتوں کا عادی بنائیے۔

اَلْحَمْدُ لِلّٰہِ عَزَّوَجَلَّ مدنی مٹوں اور مدنی مٹیوں کی مدنی تربیت کیلئے دعوتِ اسلامی کا ایک شعبہ مدرسۃ المدینہ (اللبنین وللبنات) قائم ہے۔ جس میں دُرست مَخارج کے ساتھ قرآنِ کریم پڑھایا جاتا ہے، سنتوں کا عامل بنایا جاتا ہے۔ آپ بھی اپنے بچوں کو تجوید و قرأت کے ساتھ قرآنِ کریم کی تعلیم دلوانے، اخلاقی تربیت کے ذریعے انہیں نیک بنانے اور انہیں اپنے لیے صدقہ جاریہ بنانے کیلئے مدرسۃ المدینہ میں داخل کروادیتے۔

اب تک کم و بیش 69100 (اُتھتر ہزار ایک سو) مدنی مٹوں اور مدنی مٹیوں نے حفظِ قرآن اور تقریباً 195242 (ایک لاکھ پچانوے ہزار دو سو بیالیس) نے ناظرہ قرآن پڑھنے کی سعادت حاصل کی، ہر سال ماہِ رمضان میں تراویح میں ہزاروں حفاظِ قرآنِ کریم (مُصلّی) سُننے / سنانے کی سعادت حاصل کرتے ہیں۔

عطا ہو شوقِ مولیٰ مدرسے میں آنے جانے کا

خُدا یا ذوق دے قرآن پڑھنے کا پڑھانے کا
صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

میٹھے میٹھے اسلامی بھائیو! شیخ طریقت، امیر اہلسنت دَامَتْ بَرَکَاتُہُمُ الْعَالِیَہ جس طرح خود پیکر شرم و حیا اور نگاہوں کی حفاظت کے معاملے میں بہت حساس ہیں، اسی طرح مدنی انعامات کے ذریعے اپنے مُریدین و محبین و متعلقین کو باحیا بنانے اور نگاہوں کی حفاظت کا ذہن دینے کی کوشش فرمائی ہے، چنانچہ مدنی انعام نمبر 37 ہے: کیا آج آپ نے اپنے گھر کے برآمدوں سے (بلا ضرورت) باہر نیز کسی اور کے دروازوں وغیرہ سے ان کے گھروں کے اندر جھانکنے سے بچنے کی کوشش کی؟

میٹھے میٹھے اسلامی بھائیو! عِلْمِ دین سے دُوری کے سبب بعض لوگ گھروں کے دروازوں میں بلا جھجک جھانکنے کی آفت میں مبتلا نظر آتے ہیں، بالفرض دروازہ کھلا نہ ہو تو اُچک اُچک کر جھانکتے ہیں، دراڑ میں سے جھانکتے ہیں، کھڑکی میں سے جھانکتے ہیں، پردہ ہٹا کر جھانکتے ہیں اور اس بات کی بالکل بھی پروا نہیں کرتے کہ کوئی اپنے گھر میں کس حالت میں بیٹھا ہو گا۔ یاد رکھئے! کسی کے گھر میں جھانکنے کی شریعت میں سختی سے ممانعت ہے۔

حُضُور تاجدارِ مدینہ منورہ، سلطانِ مکہ مکرمہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ عبرت نشان ہے: جس نے اجازت ملنے سے پہلے ہی پردہ ہٹا کر مکان کے اندر نظر کی اور گھر والوں کے شتر کو دیکھا، اُس نے ایسا کام کیا جو اُس کیلئے حلال نہ تھا، حتیٰ کہ اس کے دیکھنے کے وقت اگر کوئی بڑھ کر اُس کی آنکھ پھوڑ دے تو اُس پر میں اُسے (یعنی آنکھ پھوڑنے والے کو) شرم نہ دلاؤں گا۔ اگر کوئی ایسے دروازے کے پاس سے گزرا جس پر کوئی پردہ نہیں تھا اور وہ کھلا ہوا بھی تھا، لہذا اُس نے (بلا قصد) دیکھا تو اُس پر گناہ نہیں بلکہ خطا گھر والوں کی ہے۔ (ترمذی، کتاب الاستیذان والآداب، باب ماجاء فی الاستیذان... الخ، ۴/۳۲۴، حدیث

(۲۷۱۶) مُفسّرِ شہیر حکیمُ اُلّامَتِ حضرتِ مفتی احمد یار خان رَحْمَةُ اللّٰهِ تَعَالٰی عَلَیْہِ اِس حدیثِ پاک کے الفاظ ”اسے شرم نہ دلاؤں گا“ کے تحت فرماتے ہیں: یعنی آنکھ پھوڑ دینے والے کو نہ تو کوئی سزا دوں گا نہ ملامت کروں گا کیونکہ یہاں قُصور اس جھانکنے والے کا ہے (یاد رہے!) احناف کے نزدیک یہ فرمانِ عالی ڈرانے دھمکانے کے لیے ہے، ورنہ اس آنکھ پھوڑنے والے سے آنکھ کا قصاص ضرور لیا جائے گا ربّ تعالیٰ نے فرمایا: آنکھ تو آنکھ کے بدلے میں پھوڑی جاسکتی ہے نہ کہ تاک جھانک کے عوض۔

(مرآۃ المناجیح، ۵/ ۲۵۷)

ہمارے اسلاف دوسروں کے گھروں میں تانک جھانک کرنے کو کس قدر معیوب جانتے تھے، آئیے! اس ضمن میں 2 عبرت آموز حکایات سنئے ہیں، چنانچہ

حضرت سیدنا عبد اللہ بن عمر رَضِیَ اللہُ تَعَالٰی عَنْہُمَا اپنے ایک مُصاحب کے ساتھ کسی شخص کے گھر تشریف لے گئے۔ جب اس کے گھر میں داخل ہوئے تو ان کا رفیق ادھر ادھر دیکھنے لگا تو حضرت سیدنا ابن عمر رَضِیَ اللہُ تَعَالٰی عَنْہُمَا نے فرمایا: اگر تیری دونوں آنکھیں پھوٹی ہوئی ہوتیں تو تیرے لئے بہتر تھا۔

(الادب المفرد، ص ۳۳۳، حدیث: ۱۳۰۵)

میٹھے میٹھے اسلامی بھائیو! سنا آپ نے کہ بلا ضرورت گھروں میں جھانکنا کس قدر تباہ کن ہے، لہذا عقلمندی کا مظاہرہ کرتے ہوئے اس بُری آفت سے خود کو بھی بچائیے، اپنے گھر والوں اور دیگر اسلامی بھائیوں کو بھی بچنے کی ترغیب دلائیے، اس کے لیے مدنی انعامات پر عمل کرتے ہوئے روزانہ فکرِ مدینہ کیجئے، اِنْ شَاءَ اللّٰہُ عَزَّوَجَلَّ اس کی برکت سے کئی مُہلک (ہلاکت میں ڈالنے والے) امراض سے چھٹکارا نصیب ہو گا۔

صَلُّوْا عَلَی الْحَبِیْب! صَلَّی اللّٰہُ تَعَالٰی عَلٰی مُحَمَّد

میٹھے میٹھے اسلامی بھائیو! شیخِ طریقت، امیرِ اہلسنت دَامَتْ بَرَکَاتُہُمُ الْعَالِیَہ نے مدنی انعامات کے ذریعے مسلمانوں کے عیوب اور ان کے رازوں کی پردہ پوشی کی بھی ترغیب دلائی ہے چنانچہ مدنی انعام

نمبر 42 میں فرماتے ہیں: ”آج آپ نے کسی مسلمان کے عُیُوب پر مُطَّلَع ہو جانے پر اس کی پردہ پوشی فرمائی یا (بلا مصلحتِ شرعی) اس کا عیب ظاہر کر دیا؟ نیز کسی کی راز کی بات (بغیر اس کی اجازت) دوسرے کو بتا کر خیانت تو نہیں کی؟“

عُمُومًا بعض لوگوں کی یہ عادت ہوتی ہے کہ وہ مسلمانوں کے عُیُوب تلاش کرتے رہتے ہیں اور جب اس بُرے مقصد میں کامیاب ہو جاتے ہیں تو موقع ملتے ہی لوگوں کے سامنے اس کی خامیاں بیان کرتے ہیں۔ اسی طرح بعض پیٹ کے ہلکے لوگوں میں یہ بُری خصلت ہوتی ہے کہ کوئی ان پر کتنا ہی اعتماد کرتے ہوئے اپنے راز کی بات بتائے اور کسی کو نہ بتانے کی تاکید بھی کرے، مگر یہ لوگ حسبِ عادت سب کے سامنے ان کے راز فاش کرتے اور ان کی عزت تار تار کرتے اور کسی کو منہ دکھانے کے قابل نہیں چھوڑتے۔ لوگوں کے عُیُوب بیان کرنے اور ان کے راز فاش کرنے والے دُنیا میں بھی ذِلّت کا مزہ چکھتے ہیں اور آخرت میں بھی رُسوائی ان کا مُقَدَّر بنتی ہے۔ آئیے! اس سے متعلق 3 فرامینِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم سنتے ہیں۔

مسلمانوں کے عُیُوب تلاش کرنے کی سزا

1. فرمایا: اے وہ لوگو جو زبانوں سے تو ایمان لے آئے ہو، مگر تمہارے دل میں ابھی تک ایمان داخل نہیں ہوا! مسلمانوں کی غیبت اور اُن کے عُیُوب تلاش نہ کیا کرو، کیونکہ جو مسلمانوں کے عُیُوب تلاش کرے گا، اللہ عَزَّوَجَلَّ اُس کا عیب ظاہر فرما دے گا اور اللہ عَزَّوَجَلَّ جس کا عیب ظاہر فرماتا ہے، اُسے رُسوا کر دیتا ہے، اگرچہ وہ اپنے گھر میں ہو۔⁽¹⁾
2. فرمایا: طعنہ دینے، غیبت و پُغْل خوری کرنے اور بے گناہ لوگوں کے عیب تلاش کرنے والوں کو

اللہ تعالیٰ (قیامت کے دن) کُتّوں کی شکل میں اُٹھائے گا۔^(۱)

3. فرمایا: جب دو شخص آپس میں ایک دوسرے کو رازدار بنائیں تو ایک کیلئے دوسرے کا وہ راز فاش

کرنا جائز نہیں جس کا فاش ہونا پہلے کو ناگوار گزرے۔ (شعب الایمان، حدیث: ۱۱۱۹۱، ۴/۵۲۰)

نہ تھی حال کی جب ہمیں اپنے خبر رہے دیکھتے آوروں کے عیب و ہنر
پڑی اپنی بُرائیوں پہ جو نظر تو نگاہوں میں کوئی بُرا نہ رہا

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

میٹھے میٹھے اسلامی بھائیو! مَدَنی اِنْعَامَات کے ذریعے جہاں فرائض و واجبات پر اِسْتِقامت حاصل ہوتی ہے، وہیں اپنے اندر پائی جانے والی کئی ایک مُعاشرتی اور اخلاقی کمزوریوں کو دُور کرنے کا موقع بھی ملتا ہے، لہذا اگر ہم صحیح معنوں میں اللہ عَزَّوَجَلَّ کے فرمانبردار، سچے عاشق رسول اور باعمل مُسلمان بننا چاہتے ہیں تو ہمیں شیخ طریقت، امیر اہلسنّت دَامَتْ بَرَکَاتُہُمُ الْعَالِیَہ کے عطا کردہ مَدَنی اِنْعَامَات کو ضرور اپنانا چاہیے، یہ مَدَنی اِنْعَامَات نجات کے راستے پر لے جانے والے ہیں، یہ مَدَنی اِنْعَامَات نیک بننے کا بہترین مَدَنی نسخہ ہیں اور یہ مَدَنی اِنْعَامَات بالخصوص گناہوں کے مرض کے لئے بہترین دَوّاثبات ہوتے ہیں۔ امیر اہلسنّت دَامَتْ بَرَکَاتُہُمُ الْعَالِیَہ فرماتے ہیں: مجھے مَدَنی اِنْعَامَات سے پیار ہے، اگر آپ نے اللہ عَزَّوَجَلَّ کی رضا کی خاطر بَصْمِیْمِ قَلْب (یعنی سچے دل سے) اِن کو قبول کر کے اِن پر عمل شروع کر دیا تو جیتے جی، بہت جلد اِن شَاءَ اللہ عَزَّوَجَلَّ اِس کی برکتیں دیکھ لیں گے۔ آپ کو اِن شَاءَ اللہ عَزَّوَجَلَّ سُکُونِ قَلْب نصیب ہوگا، باطن کی صَفائی ہوگی، خوفِ خدا و عشقِ مُصْطَفٰے کے چشمے آپ کے قَلْب سے پھوٹیں گے۔ اِن شَاءَ اللہ عَزَّوَجَلَّ آپ کے علاقے میں دعوتِ اسلامی کا مَدَنی کام حیرت انگیز حد تک بڑھ جائے گا۔ چونکہ مَدَنی اِنْعَامَات پر عمل اللہ عَزَّوَجَلَّ کی رضا کے حُصُول کا ذریعہ ہے، لہذا شیطان آپ کو بہت سستی دِلّائے

گا، طرح طرح کے حیلے بہانے سُجھائے گا، آپ کا دل نہیں لگ پائے گا، مگر آپ ہمت مت ہاریے گا، اِنْ شَاءَ اللہ عَزَّوَجَلَّ دل بھی لگ ہی جائے گا۔

اے رضا ہر کام کا اک وقت ہے دل کو بھی آرام ہو ہی جائے گا

(حدائق بخشش، ص ۴۲)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

مَدَنی اِنْعَامَات کی برکات

میٹھے میٹھے اسلامی بھائیو! مدنی انعامات پر عمل، درحقیقت قرآن و حدیث کے بعض احکامات اور بُزرگوں کے معمولات پر عمل کرنا ہے، اِنْ پر عمل کی اتنی برکتیں ہیں کہ جن کا اندازہ نہیں لگایا جاسکتا مثلاً ﴿مدنی انعامات کی برکت سے نیک اور جائز کاموں میں اچھی اچھی یتیتیں کر کے ثواب بڑھانے کا موقع ملتا ہے﴾ ﴿مدنی انعامات کی برکت سے فرائض و واجبات یعنی نمازوں کی ادائیگی اور جماعت کی پابندی نصیب ہوتی ہے﴾ ﴿مدنی انعامات کی برکت سے نفل روزوں کی عادت بنتی ہے﴾ ﴿مدنی انعامات کی برکت سے اُوراد و وظائف پر استقامت نصیب ہوتی ہے﴾ ﴿مدنی انعامات کی برکت سے امیر اہلسنت، علمائے اہلسنت کی کُتُب کے مطالعے کا شوق پیدا ہوتا ہے﴾ ﴿مدنی انعامات کی برکت سے قرآن پاک سیکھنے، روزانہ 3 آیات کی تلاوت، ترجمہ و تفسیر کے ساتھ سمجھنے کا موقع ملتا ہے﴾ ﴿مدنی انعامات کی برکت سے نیکی کی دعوت کے فضائل نصیب ہوتے ہیں﴾ ﴿مدنی انعامات کی برکت سے فلموں ڈراموں، گانے باجوں، تہمتوں، گالیوں، جھوٹی باتوں، چُغلیوں، وعدہ خلافیوں، طُز و دِل آزاریوں، قہقہوں، حسد، تکبر، نفاق، ریاکاری اور خیانت جیسے معاشرتی، غیر اخلاقی اور غیر شرعی افعال و حرکات سے نفرت حاصل ہوتی ہے﴾ ﴿مدنی انعامات کی برکت سے ہفتہ وار سُنّتوں بھرے اجتماع و مدنی مذاکرے میں شرکت کا شرف حاصل ہوتا ہے﴾ ﴿مدنی انعامات پر عمل کرنے سے

دعوتِ اسلامی کے مدنی ماحول میں استقامت ملتی ہے۔

مدنی انعامات میں رضائے ربِّ الانام کے مدنی کاموں کی تفصیل موجود ہے، عطار کا دوست کون ہے، عطار کا پیار کسے کہتے ہیں؟، عطار کا منظورِ نظر کیسے بنا جاسکتا ہے؟ محبوبِ عطار بننے کے لیے کیا کرنا ہوگا، یہ سب کچھ جاننے کے لیے ایک بار "مدنی انعامات" کے رسالے کا ضرور ضرور مطالعہ کیجئے۔

میٹھے میٹھے اسلامی بھائیو! یہ مختصر انداز سے چند مدنی انعامات کی مدنی بہاروں کی جھلکیاں پیش کی گئی ہیں، آپ ایک بار مدنی انعامات کا رسالہ حاصل کر کے اوّل تا آخر توجہ کے ساتھ مطالعہ کریں گے تو آپ شاید یہ کہنے پر مجبور ہو جائیں کہ "مدنی انعامات تو ایک مسلمان کے لیے بہترین نصابِ زندگی ہیں، واہ کیا بات ہے مدنی انعامات کی!!!!

آئیے! ہم سب مل کر نیت کرتے ہیں کہ ہم بھی **﴿فیضانِ مدنی انعامات سے حصہ پانے کے لیے ہر ماہ مدنی انعامات کا رسالہ حاصل کیا کریں گے، اِنْ شَاءَ اللّٰهُ عَزَّوَجَلَّ﴾** ایک وقت مقرر کر کے روزانہ فکرِ مدینہ کی سعادت حاصل کریں گے، اِنْ شَاءَ اللّٰهُ عَزَّوَجَلَّ **﴿ہر ماہ پابندی کے ساتھ ہر ماہ اپنے ذمہ دار کو مدنی انعامات کا رسالہ جمع بھی کروائیں گے۔ اِنْ شَاءَ اللّٰهُ عَزَّوَجَلَّ﴾**

مدنی انعامات کے عامل پہ ہر دم ہر گھڑی
یا الہی! اُتوب برسا رَحمتوں کی تُو جھڑی

مکتوبِ عطار

میٹھے میٹھے اسلامی بھائیو! اَلْحَمْدُ لِلّٰہ عَزَّوَجَلَّ ماہِ رَجَبِ الْمُرجب کی آمد آمد ہے، چنانچہ اس سے متعلق امیرِ اہلسنت کا مکتوبِ سماعت فرمائیے چنانچہ امیرِ اہلسنت دَامَتْ بَرَکَاتُہُمُ الْعَالِیَہ فرماتے ہیں:

بِسْمِ اللّٰهِ الرَّحْمٰنِ الرَّحِیْمِ طسگِ مدینہ محمد الیاس عطار قادری رضوی عَفِیْ عَنّہ کی جانب سے، تمام

اسلامی بھائیوں، اسلامی بہنوں، مدارس المدینہ اور جامعات المدینہ کے آساتہ، طلبہ، معلمات اور طالبات کی خدمات میں کعبۂ مشرفہ کے گرد گھومتا ہوا گنبدِ خضرا کو چومتا ہوا رَجَبُ الْبُرْجَب، شَعْبَانُ الْبُعْظَم اور رَمَضَانُ الْبُبَارَك کے روزہ داروں کی برکتوں سے مالا مال جھومتا ہوا اسلام،

اَلْحَمْدُ لِلّٰہِ رَبِّ الْعٰلَمِیْنَ عَلٰی کُلِّ حَالٍ
اَلسَّلَامُ عَلَیْکُمْ وَرَحْمَةُ اللّٰہِ وَبَرَکَاتُہُ
ہو نہ ہو آج کچھ میرا ذکر حضور میں ہوا ورنہ میری طرف خوشی دیکھ کے مسکرائی کیوں
(حدائقِ بخشش شریف ۹۷)

اَلْحَمْدُ لِلّٰہِ عَزَّوَجَلَّ ایک بار پھر خوشی کے دن آنے لگے، ماہِ رَجَبُ الْبُرْجَب کی آمد آمد ہے۔ اس ماہِ مُبَارَك میں عبادت کا بیج بویا جاتا، شَعْبَانُ الْبُعْظَم میں ندامت کے اشکوں سے آبپاشی کی جاتی اور ماہِ رَمَضَانُ الْبُبَارَك میں رحمت کی فصل کاٹی جاتی ہے۔

تین ماہ کے روزے

رَجَبُ الْبُرْجَب کے قدر دانو! تعلیم و تعلم (یعنی سیکھنے اور سکھانے) اور کسبِ حلال میں رُکاوٹ نہ ہو، ماں باپ بھی بے سبب منع نہ کریں، کسی کی بھی حق تلفی نہ ہوتی ہو تو جلدی جلدی اور بہت جلدی مسلسل 3 ماہ کے یَا رَمَضَانُ الْبُبَارَك کے مکمل فرض روزوں کے ساتھ ساتھ جس سے جتنے بن پڑیں، اتنے نفل روزوں کے لیے کمر بستہ ہو جائے، سحری اور افطار میں کم کھا کر پیٹ کا قفلِ مدینہ بھی لگائے۔ کاش! ہر گھر میں اور میرے جملہ مدارس المدینہ اور تمام جامعات المدینہ میں روزوں کی بہاریں آجائیں، بس پہلی رجب شریف سے ہی روزوں کا آغاز فرمادیجئے۔

رجب کے ابتدائی 3 روزوں کی فضیلت

رجب شریف کے ابتدائی 3 روزوں کے فضائل کی بھی کیا بات ہے! حضرت سیدنا عبد اللہ ابنِ

عَبَّاس رَضِيَ اللَّهُ تَعَالَى عَنْهُمَا سے روایت ہے کہ بے چین دلوں کے چچین، رحمتِ دَارِین، تاجدارِ حَرَمِین، سرورِ کونین، نانائے حَسَنین صَلَّی اللہُ تَعَالَى عَلَیْہِ وَاٰلِہٖ وَسَلَّم کا فرمانِ رَحمتِ نشان ہے: رجب کے پہلے دن کا روزہ 3 سال کا کفارہ ہے اور دوسرے دن کا روزہ 2 سال کا اور تیسرے دن کا 1 سال کا کفارہ ہے، پھر ہر دن کا روزہ ایک ماہ کا کفارہ ہے۔⁽¹⁾

میں گنہگار گناہوں کے سوا کیا لاتا نیکیاں ہوتی ہیں سرکارِ نکو کار کے پاس
صَلُّوْا عَلَی الْحَبِیْب! صَلَّی اللہُ تَعَالَى عَلَی مُحَمَّد

نفلی روزوں کے بھی کیا فضائل ہیں! اِس ضمن میں دو احادیثِ مبارکہ ملاحظہ فرمائیے:

﴿1﴾ فرشتے دُعائے مغفرت کرتے ہیں

حضرت سیدنا اُمّ عمارہ رَضِيَ اللہُ تَعَالَى عَنْہَا فرماتی ہیں: حضورِ پاک، صاحبِ لولاک، سیاحِ افلاک صَلَّی اللہُ تَعَالَى عَلَیْہِ وَاٰلِہٖ وَسَلَّم میرے یہاں تشریف لائے تو میں نے آپ صَلَّی اللہُ تَعَالَى عَلَیْہِ وَاٰلِہٖ وَسَلَّم کی خدمتِ سراپا بَرَکت میں کھانا پیش کیا تو ارشاد فرمایا: ”تم بھی کھاؤ۔“ میں نے عرض کی: میں روزے سے ہوں۔ تو رحمتِ عالم صَلَّی اللہُ تَعَالَى عَلَیْہِ وَاٰلِہٖ وَسَلَّم نے فرمایا: جب تک روزہ دار کے سامنے کھانا کھایا جاتا ہے، فرشتے اِس (روزہ دار) کے لیے دُعائے مغفرت کرتے رہتے ہیں۔⁽²⁾

﴿2﴾ روزہ دار کی ہڈیاں کب تسبیح کرتی ہیں

حضرت سیدنا بلال رَضِيَ اللہُ تَعَالَى عَنْہُ نبیِّ اکْرَم، نورِ مجسم، شاہِ آدم و بنیِ آدم، رسولِ مُحتشم صَلَّی اللہُ تَعَالَى عَلَیْہِ وَاٰلِہٖ وَسَلَّم کی خدمتِ مُعظَّم میں حاضر ہوئے، اُس وقت حُضُورِ پُر نور، شافعِ یَوْمِ النُّشُور صَلَّی اللہُ تَعَالَى عَلَیْہِ

۱... جامع الصغیر للسیوطی، حرف الصاد، ص ۱۱۳، حدیث: ۵۰۵۱، فضائلِ شہرِ رَجَب لِلخَلَّال ص ۶۳

۲... سنن ترمذی، کتاب الصوم، باب ما جاء فی فضل الصائم... الخ، ۲/۲۰۵، حدیث: ۷۸۵

والہ وسلم ناشتا کر رہے تھے، فرمایا: ”اے بلال! ناشتا کرلو۔“ عرض کی: ”یَا رَسُولَ اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم! میں روزہ دار ہوں۔“ تو رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے فرمایا: ہم اپنی روزی کھا رہے ہیں اور بلال کا رِزقِ جَنّت میں بڑھ رہا ہے۔ اے بلال! کیا تمہیں خبر ہے کہ جب تک روزہ دار کے سامنے کچھ کھایا جائے تب تک اُس کی ہڈیاں تسبیح کرتی ہیں، اسے فرشتے دُعائیں دیتے ہیں۔^(۱)

مفسّرِ شہیر، حکیمُ الامّت مفتی احمد یار خان عَلَیْہِ رَحْمَةُ اللّٰہِ فرماتے ہیں: اس سے معلوم ہوا کہ اگر کھانا کھاتے میں کوئی آجائے تو اُسے بھی کھانے کے لیے بلانا سُنّت ہے، مگر دلی ارادے سے بلائے جھوٹی تَوَاضُع نہ کرے، اور آنے والا بھی جھوٹ بول کر یہ نہ کہے کہ مجھے خواہش نہیں، تاکہ بھوک اور جھوٹ کا اجتماع نہ ہو جائے، بلکہ اگر (نہ کھانا چاہے یا) کھانا کم دیکھے تو کہہ دے: بَارَكَ اللہ (یعنی اللہ عَزَّوَجَلَّ برکت دے) یہ بھی معلوم ہوا کہ سرورِ کائنات، شاہِ موجودات صَلَّی اللہُ تَعَالٰی عَلَیْہِ وَاٰلِہٖ وَسَلَّم سے اپنی عبادات نہیں چھپانی چاہئیں بلکہ ظاہر کر دی جائیں تاکہ حُضُورِ پُر نُوْر، شافعِ یَوْمِ النُّشُور صَلَّی اللہُ تَعَالٰی عَلَیْہِ وَاٰلِہٖ وَسَلَّم اِس پر گواہ بن جائیں۔ یہ اظہارِ ریا نہیں۔^(۲)

مُطالعہ کر لیا ہو تب بھی دونوں رسالے (۱) ”کفن کی واپسی مع رجب کی بہاریں“ اور (۲) ”آقا کا مہینا“ پڑھ لیجئے۔ نیز ہر سال شَعْبَانُ الْبُعْظَم میں فیضانِ سُنّت جلد اول کا باب ”فیضانِ رَمَضان“ بھی ضرور پڑھ لیا کریں۔ ہو سکے تو عیدِ مِعْرَاجِ النَّبِیِّ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی نسبت سے 127 یا 27 رسالے یا حسبِ توفیقِ فیضانِ رَمَضان بھی تقسیم فرمائیے اور ڈھیروں ڈھیروں ثواب کمائیے، تمام اسلامی بھائیوں بِالْعُمُوم اور جامعاتُ المدینہ اور مدارس المدینہ کے جملہ قاری صاحبان، اُستادِہ، ناظمین اور طلبہ کی خدمتوں میں بِالْخُصُوص تڑپتی ہوئی مَدَنی عرض ہے کہ براہِ کرم! (میرے جیتے جی اور مرنے کے بعد

^۱... شَعْبَانُ الْإِيمَان، باب فی الصیام، فضائل الصیام، ۲۹۷/۳ حدیث: ۳۵۸۶

^۲... مرآة المناجیح، ۳/۲۰۲ بتغیر قلیل

بھی) زکوٰۃ، فطرہ، قربانی کی کھالیں اور دیگر مدنی عطیات جمع کرنے میں بڑھ چڑھ کر حصہ لیا کیجئے۔ (اسلامی بہنیں دیگر اسلامی بہنوں اور محارم کو مدنی عطیات کی ترغیب دلائیں) خدا کی قسم! مجھے اُن اساتذہ اور طلبہ کے بارے میں سُن کر بہت خوشی ہوتی ہے جو اپنے گاؤں یا شہر میں جانے کی خواہش کو قربان کر کے رَمَضان المبارک جامعات میں گزارتے اور اپنی مجلس کی ہدایات کے مطابق مدنی عطیات کے بستوں پر ذمّے داریاں سنبھالتے ہیں، جو اساتذہ اور طلبہ بغیر کسی عذر کے محض سستی یا غفلت کے باعث عدم دلچسپی کا مظاہرہ کرتے ہیں، اُن کی وجہ سے میرا دل روتا ہے۔

خصوصی مدنی پھول: جو بھی اسلامی بھائی یا اسلامی بہن مدنی عطیات اکٹھا کرنا چاہتے ہیں، انہیں چندے کے ضروری احکام معلوم ہونا فرض ہے، تاکید ہے کہ اگر پڑھ چکے ہیں تب بھی دعوتِ اسلامی کے اشاعتی ادارے مکتبۃ المدینہ کی مطبوعہ 100 صفحات پر مشتمل کتاب، ”چندے کے بارے میں سوال جواب“ کا دوبارہ مطالعہ فرمالیجئے۔

يَا اللّٰهُ عَزَّوَجَلَّ رَمَضانُ الْمُبَارَكِ میں مدنی عطیات اور بَقَر عید میں کھالیں جمع کرنے کیلئے کوشش کر کے جو عاشقانِ رسول میرا دل خوش کرتے ہیں، تُو ان سے ہمیشہ ہمیشہ کیلئے خوش ہو جا اور اُن کے صدقے مجھ گنہگاروں کے سردار سے بھی سدا کے لیے راضی ہو جا، يَا اللّٰهُ عَزَّوَجَلَّ! جو اسلامی بھائی اور اسلامی بہن (عذر نہ ہونے کی صورت میں) ہر سال 3 ماہ کے روزے رکھنے اور ہر برس جُبَادِی الْاُخْرٰی میں رسالہ ”کفن کی واپسی“ اور مَا رَجَبُ الْهَرَجَبِ میں ”اَقَاصِلُ اللّٰهِ تَعَالٰی عَلَیْہِ وَاٰلِہٖ وَسَلَّم کا مہینا“ اور شَعْبَانُ الْمُبْعَظَم میں ”فَيْضَانِ رَمَضان“ (مکمل) پڑھ یا سُن لینے کی سعادت حاصل کرے، مجھے اور اُس کو دُنیا اور آخرت کی بھلائیاں نصیب فرما اور ہمیں بے حساب بخش کر جَنَّتِ الْفِرْدَوْس میں اپنے مدنی حبیب صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم کے پڑوس میں اکٹھا رکھ۔ اٰمِیْن بِجَاہِ النَّبِیِّ الْاَمِیْن صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم۔

جشنِ معراجِ النبی صلی اللہ تعالیٰ علیہ والہ وسلم

دعوتِ اسلامی کی طرف سے رَجَبُ الْمُزَجَّب کی 27 ویں شب، جشنِ معراجِ النَّبِیِّ صلی اللہ تعالیٰ علیہ والہ وسلم کے سلسلے میں ہونے والے اجتماعِ ذکر و نعت میں تمام اسلامی بھائی از ابتدا تا انتہا شرکت فرمایا کیجئے، نیز 27 رجب شریف کا روزہ رکھ کر 60 ماہ کے روزوں کے ثواب کے حقدار بنئے۔

رجب کی بہاروں کا صدقہ بنادے ہمیں عاشقِ مُصْطَفٰے یا الہی

آنکھوں کی حفاظت کے لیے مدنی پھول

پانچوں وقت نماز کے بعد سیدھا ہاتھ پیشانی پر رکھ کر ”یا نُور“ 11 بار ایک سانس میں پڑھئے اور دونوں ہاتھوں کی تمام انگلیوں پر دم کر کے آنکھوں پر پھیر لیجئے۔ اِنْ شَاءَ اللہ عَزَّوَجَلَّ نابینائی، نظر کی کمزوری اور آنکھوں کے جملہ امراض سے تحفُّظ حاصل ہو گا۔ اللہ عَزَّوَجَلَّ کی رحمت سے اندھا پن بھی دُور ہو سکتا ہے۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

میٹھے میٹھے اسلامی بھائیو! آج کے بیان میں ہم نے مدنی انعامات کے حوالے سے مدنی

پھول حاصل کئے چنانچہ ہم نے سنا کہ

”فکرِ مدینہ کرنا بزرگوں کا پسندیدہ طریقہ ہے“ قرآن و حدیث میں جا بجا محاسبہ کرنے کی ترغیب دلائی گئی ہے ”عالمینِ مدنی انعامات سے امیرِ اہلسنت خوش ہوتے ہیں“ ”عالمینِ مدنی انعامات کو امیرِ اہلسنت کی دُعاؤں کا صدقہ نصیب ہوتا ہے“ ”عالمینِ مدنی انعامات کو قرآن و حدیث میں بیان کردہ بعض احکام پر عمل اور بزرگوں کے بعض معمولات اپنانے کی سعادت میسر آتی ہے“ ”مدنی انعامات جنت میں لے جانے والے اور جہنم سے بچانے والے اعمال کا مجموعہ ہے“ ”مدنی انعامات راہِ نجات ہیں

مدنی انعامات بزرگانِ دین کی یادیں تازہ کرتے، گناہوں سے نجات دلاتے، نمازی اور سنتوں کا پیکر بناتے ہیں۔ الغرض مدنی انعامات پر عمل دنیا و آخرت میں کامیابی کا بہترین ذریعہ ہیں۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

میٹھے میٹھے اسلامی بھائیو! بیان کو اختتام کی طرف لاتے ہوئے سنت کی فضیلت اور چند سنتیں اور آداب بیان کرنے کی سعادت حاصل کرتا ہوں۔ تاجدارِ رسالت، شہنشاہِ نبوت، مضطط جانِ رحمت، شمعِ بزمِ ہدایت، نوشہہ بزمِ جنت صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ جنت نشان ہے: جس نے میری سنت سے محبت کی اُس نے مجھ سے محبت کی اور جس نے مجھ سے محبت کی وہ جنت میں میرے ساتھ ہوگا۔^(۱)

سینہ تری سنت کا مدینہ بنے آقا جنت میں پڑوسی مجھے تم اپنا بنانا
صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

گھر میں آنے جانے کی سنتیں اور آداب

جب گھر سے باہر نکلیں تو یہ دُعا پڑھئے: بِسْمِ اللہِ تَوَكَّلْتُ عَلَى اللہِ لَا حَوْلَ وَلَا قُوَّةَ إِلَّا بِاللہِ ترجمہ: اللہ عَزَّوَجَلَّ کے نام سے، میں نے اللہ عَزَّوَجَلَّ پر بھروسہ کیا۔ اللہ عَزَّوَجَلَّ کے بغیر نہ طاقت ہے نہ قوت۔ (ابوداؤد، ج ۴ ص ۴۲۰ حدیث ۵۰۹۵) اِنْ شَاءَ اللہ عَزَّوَجَلَّ اس دُعا کو پڑھنے کی برکت سے سیدھی راہ پر رہیں گے، آفتوں سے حفاظت ہوگی اور اللہ الصَّمد عَزَّوَجَلَّ کی مدد شامل حال رہے گی۔ گھر میں داخل ہونے کی دُعا: اَللّٰهُمَّ اِنِّیْ اَسْأَلُکَ خَیْرَ الْمَوْلَجِ وَ خَیْرَ الْمَخْرَجِ بِسْمِ اللہِ وَ لَجْنَا وَ بَسْمِ اللہِ خَرَجْنَا وَ عَلَی اللہِ رَبِّنَا تَوَكَّلْنَا (ایضاً حدیث ۵۰۹۶) (ترجمہ: اے اللہ عَزَّوَجَلَّ! میں تجھ سے داخل ہونے کی اور نکلنے کی بھلائی مانگتا ہوں، اللہ عَزَّوَجَلَّ کے نام سے ہم (گھر میں) داخل ہوئے اور اسی کے نام سے باہر

آئے اور اپنے رب اللہ عَزَّوَجَلَّ پر ہم نے بھروسہ کیا) دعا پڑھنے کے بعد گھر والوں کو سلام کرے پھر بارگاہ رسالت میں سلام عرض کرے اس کے بعد سورۃ الاخلاص شریف پڑھے۔ اِنْ شَاءَ اللہ عَزَّوَجَلَّ روزی میں بَرَکت، اور گھریلو جھگڑوں سے بچت ہوگی ❀ اپنے گھر میں آتے جاتے محارم و محرمات (مثلاً ماں، باپ، بھائی، بہن، بال بچے وغیرہ) کو سلام کیجئے ❀ اللہ عَزَّوَجَلَّ کا نام لئے بغیر مثلاً بسم اللہ کہے بغیر جو گھر میں داخل ہوتا ہے شیطان بھی اُس کے ساتھ داخل ہو جاتا ہے ❀ اگر ایسے مکان (خواہ اپنے خالی گھر) میں جانا ہو کہ اس میں کوئی نہ ہو تو یہ کہئے: اَلسَّلَامُ عَلَيْنَا وَعَلَى عِبَادِ اللّٰهِ الصّٰلِحِيْنَ (یعنی ہم پر اور اللہ عَزَّوَجَلَّ کے نیک بندوں پر سلام) فرشتے اس سلام کا جواب دیں گے۔ (زُدَّ الْمُحْتَارُ ج ۹ ص ۶۸۲) یا اس طرح کہئے: اَلسَّلَامُ عَلَيْكَ أَيُّهَا النَّبِيُّ (یعنی یا نبی آپ پر سلام) کیونکہ حضور اقدس صَلَّی اللہُ تَعَالٰی عَلَیْہِ وَاٰلِہٖ وَسَلَّم کی رُوح مبارک مسلمانوں کے گھروں میں تشریف فرما ہوتی ہے۔ (بہار شریعت حصہ ۱۶ ص ۹۶، شرح الشفاء للقراری ج ۲ ص ۱۱۸) ❀ جب کسی کے گھر میں داخل ہونا چاہیں تو اس طرح کہئے: السّلامُ علیکم کیا میں اندر آسکتا ہوں؟ ❀ اگر داخلے کی اجازت نہ ملے تو بخوشی لوٹ جائیے ہو سکتا ہے کسی مجبوری کے تحت صاحب خانہ نے اجازت نہ دی ہو ❀ جب آپ کے گھر پر کوئی دستک دے تو سُنّت یہ ہے کہ پوچھئے: کون ہے؟ باہر والے کو چاہئے کہ اپنا نام بتائے: مثلاً کہئے: محمد الیاس۔ نام بتانے کے بجائے اس موقع پر ”مدینہ!“، ”میں ہوں!“، ”دروازہ کھولو“ وغیرہ کہنا سُنّت نہیں ❀ جواب میں نام بتانے کے بعد دروازے سے ہٹ کر کھڑے ہوں تاکہ دروازہ کھلتے ہی گھر کے اندر نظر نہ پڑے (10) کسی کے گھر میں جھانکنا ممنوع ہے۔ بعض لوگوں کے مکان کے سامنے نیچے کی طرف دوسروں کے مکانات ہوتے ہیں لہذا بالکونی وغیرہ سے جھانکتے ہوئے اس بات کا خیال رکھنا چاہئے کہ ان کے گھروں میں نظر نہ پڑے (11) کسی کے گھر جائیں تو وہاں کے انتظامات پر بے جا تنقید نہ کیجئے اس سے اُس کی دل آزاری ہو

سکتی ہے (12) واپسی پر اہل خانہ کے حق میں دُعا بھی کیجئے اور شکر یہ بھی ادا کیجئے اور سلام بھی اور ہو سکے تو کوئی سنتوں بھر اسالہ وغیرہ بھی تحفہ پیش کیجئے۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

طرح طرح کی ہزاروں سنتیں سیکھنے کیلئے مکتبۃ المدینہ کی مطبوعہ دو کتب بہارِ شریعت حصہ 16 (312 صفحات) نیز 120 صفحات کی کتاب ”سنتیں اور آداب“ ہدیۃ حاصل کیجئے اور پڑھئے۔ سنتوں کی تربیت کا ایک بہترین ذریعہ دعوتِ اسلامی کے مدنی قافلوں میں عاشقانِ رسول کے ساتھ سنتوں بھرا سفر بھی ہے۔

تین دن ہر ماہ جو اپنائے مدنی قافلہ بے حساب اُس کا خُدا یا! خُلد میں ہو داخلہ
صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

دعوتِ اسلامی کے ہفتہ وار اجتماع میں

پڑھے جانے والے 6 درود پاک اور 2 دعائیں

﴿1﴾ شبِ جمعہ کا درود

اَللّٰهُمَّ صَلِّ وَسَلِّمْ وَبَارِكْ عَلٰی سَيِّدِنَا مُحَمَّدٍ ۝ النَّبِيِّ الْاُمِّيِّ

الْحَبِیْبِ الْعَالِ الْقُدْرِ الْعَظِیْمِ الْجَاهِ وَعَلٰی اٰلِهِ وَصَحْبِهِ وَسَلِّمْ

بزرگوں نے فرمایا کہ جو شخص ہر شبِ جمعہ (جمعہ اور جمعرات کی درمیانی رات) اس درود شریف کو پابندی سے کم از کم ایک مرتبہ پڑھے گا موت کے وقت سرکارِ مدینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی زیارت کرے گا اور قبر میں داخل ہوتے وقت بھی، یہاں تک کہ وہ دیکھے گا کہ سرکارِ مدینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم اُسے قبر میں اپنے رَحمت بھرے ہاتھوں سے اُتار رہے ہیں۔⁽¹⁾

﴿2﴾ تمام گناہ معاف

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِهِ وَسَلِّمْ

حضرت سیدنا انس رَضِيَ اللهُ تَعَالٰی عَنْهُ سے روایت ہے کہ تاجدارِ مدینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے فرمایا: جو شخص یہ دُرود پاک پڑھے اگر کھڑا تھا تو بیٹھنے سے پہلے اور بیٹھا تھا تو کھڑے ہونے سے پہلے اُس کے گناہ معاف کر دیئے جائیں گے۔⁽¹⁾

﴿3﴾ رَحمت کے ستر دروازے : صَلَّی اللہُ عَلٰی مُحَمَّدٍ

جو یہ دُرود پاک پڑھتا ہے اُس پر رَحمت کے 70 دروازے کھول دیئے جاتے ہیں۔⁽²⁾

﴿4﴾ چھ لاکھ دُرود شریف کا ثواب

اَللّٰهُمَّ صَلِّ عَلٰی سَيِّدِنَا مُحَمَّدٍ وَعَدَدَ مَا لَمْ يَلْمِ اللّٰهُ صَلَاةً اَوْ نَبَاً اَوْ مَمْلُکًا

حضرت احمد صاوی عَلَیْہِ رَحْمَةُ اللہِ الْہَادِیٰ بغض بُزرگوں سے نَقْل کرتے ہیں: اِس دُرود شریف کو ایک بار پڑھنے سے چھ لاکھ دُرود شریف پڑھنے کا ثواب حاصل ہوتا ہے۔⁽³⁾

﴿5﴾ قُرْبِ مُصْطَفٰی صَلَّی اللہُ تَعَالٰی عَلَیْہِ وَاٰلِہٖ وَسَلَّم

اَللّٰهُمَّ صَلِّ عَلٰی مُحَمَّدٍ کَمَا تُحِبُّ وَتَرْضٰی لَہٗ

ایک دن ایک شخص آیا تو حُضُورِ اَنُور صَلَّی اللہُ تَعَالٰی عَلَیْہِ وَاٰلِہٖ وَسَلَّم نے اُسے اپنے اور صِدِّیقِ اکبر رَضِيَ اللہُ تَعَالٰی عَنْہُ کے درمیان بٹھالیا۔ اِس سے صحابہ کرام رَضِيَ اللہُ تَعَالٰی عَنْہُمْ کو تعجب ہوا کہ یہ کون ذی مرتبہ ہے! جب وہ چلا

1... افضل الصلوات علی سید السادات، الصلاة الحادية عشرة، ص ۶۵

2... القول البدیع، الباب الثانی، ص ۲۷

3... افضل الصلوات علی سید السادات، الصلاة الثانية والخمسون، ص ۱۳۹

گیا تو سرکارِ صلی اللہ تعالیٰ علیہ والہ وسلم نے فرمایا: یہ جب مجھ پر دُرودِ پاک پڑھتا ہے تو یوں پڑھتا ہے۔⁽¹⁾

﴿6﴾ دُرودِ شفاعت

اَللّٰهُمَّ صَلِّ عَلَى مُحَمَّدٍ وَاٰلِهٖ وَسَلِّمْ وَاَنْزِلْهُ الْبُقْعَةَ الْمُقَرَّبَةَ عِنْدَكَ يَوْمَ الْقِيَامَةِ
شافعِ اُمِّمِ صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ مُعَظَّم ہے: جو شخص یوں دُرودِ پاک پڑھے، اُس کے لیے
میری شفاعت واجب ہو جاتی ہے۔⁽²⁾

﴿1﴾ ایک ہزار دن کی نیکیاں: جَزَی اللہُ عَنَّا مُحَمَّدًا مَا هُوَ اَهْلُهُ

حضرت سیدنا ابن عباس رَضِیَ اللہُ تَعَالٰی عَنْہُمَا سے روایت ہے کہ سرکارِ مدینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم
نے فرمایا: اس کو پڑھنے والے کے لئے ستر فرشتے ایک ہزار دن تک نیکیاں لکھتے ہیں۔⁽³⁾

﴿2﴾ ہر رات عبادت میں گزارنے کا آسان نسخہ

لَا اِلٰهَ اِلَّا اللّٰهُ الْحَلِيمُ الْكَرِيمُ، سُبْحَنَ اللّٰهِ رَبِّ السَّمٰوٰتِ السَّبْعِ وَرَبِّ الْعَرْشِ الْعَظِيمِ
(خُدائے علیم و کریم کے سوا کوئی عبادت کے لائق نہیں، اللہ عَزَّ وَجَلَّ پاک ہے جو ساتوں آسمانوں اور عرشِ عظیم
کا پروردگار ہے۔)

فرمانِ مُضَطَّلَع صَلَّی اللہُ تَعَالٰی عَلَیْہِ وَاٰلِہٖ وَسَلَّم: جس نے اس دُعا کو 3 مرتبہ پڑھا تو گویا اُس نے شبِ
قَدَر حاصل کر لی۔⁽⁴⁾

1... القول البدیع، الباب الاول، ص ۱۲۵

2... الترغیب والترہیب، کتاب الذکر والدعاء، ۳۲۹/۲، حدیث: ۳۰

3... مجمع الزوائد، کتاب الادعیۃ، باب فی کیفیۃ الصلاۃ... الخ، ۲۵۳/۱۰، حدیث: ۱۷۳۰۵

4... تاریخ ابن عسکر، ۱۵۵/۱۹، حدیث: ۲۴۱۵

(ہفتہ وار اجتماع کے اعلانات۔۔) 23 جمادی الاخریٰ 1438ھ، 23 مارچ 2017

فیضانِ مدنی مذاکرہ جاری رہے گا، فیضانِ مدنی مذاکرہ جاری رہے گا، فیضانِ مدنی مذاکرہ جاری رہے گا
میٹھے میٹھے اسلامی بھائیو! آج جمعرات ہے، آنے والے ہفتے کو یعنی 25 مارچ بعد نمازِ عشاء تقریباً 9 بجے (09:00pm) ہفتہ وار **مدنی مذاکرے** کا آغاز تلاوتِ قرآن پاک اور نعتِ رسول پاک سے ہو گا اور وقتِ مناسب پر شیخ طریقت، امیر اہلسنت، بانی دعوتِ اسلامی حضرت علامہ مولانا ابو بلال **محمد الیاس عطار قادری رضوی** دامت برکاتہم العالیہ سوالات کے جوابات عنایت فرمائیں گے، اِنْ شَاءَ اللہ عَزَّوَجَلَّ۔ ”تمام عاشقانِ رسول اپنے ڈویژن و علاقے اور شخصیات کے گھروں میں ہونے والے اجتماعی مدنی مذاکرے میں خود بھی اوّل تا آخر شرکت کی سعادت حاصل کریں اور دوسرے اسلامی بھائیوں کو بھی اس کی دعوت دے کر، ترغیب دلا کر ساتھ لانے کی کوشش فرمائیں۔“

امیر اہلسنت دامت برکاتہم العالیہ کی عظیم الشان کتاب **"نیکی کی دعوت"**
"مکتبۃ المدینہ سے شائع ہو چکی ہے، اس کتاب میں نیکی کی دعوت سے مالا مال مدنی پھولوں کے مدنی
گلدستے موجود ہیں، آئیے! اس کی چند جھلکیاں سُنئے ہیں! (❖) نیکی کی دعوت کی ضرورت (❖) نیکی کی دعوت کی فضیلت (❖) نیکی کی دعوت ترک کرنے کے نقصانات (❖) بہترین آدمی کی خصوصیات (❖) افضل عمل وہ ہے جس کا فائدہ دوسروں کو پہنچے (❖) مسجد کو آباد رکھنا واجب ہے (❖) جہنم کی لرزہ خیز کہانی، جبرائیل علیہ السلام کی زبانی (❖) نیکی کی دعوت لذت والی عبادت ہے (❖) برسات کے پانی سے بیماریوں کا علاج (❖) کلیجہ ہلا دینے والی ایک سچی داستان (❖) آقا علیہ الصلوٰۃ والسلام نے روتے روتے نیکی کی دعوت دی۔۔ اس کے علاوہ مزید علمی معلومات حاصل کرنے کیلئے **"امیر اہلسنت"** کی مایہ ناز تصنیف: **نیکی کی دعوت** کا خود بھی مطالعہ کیجئے، اپنے مرحومین کے ایصالِ ثواب اور نیکی کی دعوت عام کرنے کی نیت سے یہ کتاب تقسیم کیجئے۔"

(250) روپے ہدیہ

الحمد للہ عَزَّوَجَلَّ! مجلسِ تراجم کی طرف سے اس کتاب کا تقریباً (10) زبانوں میں ترجمہ ہو چکا ہے مثلاً سندھی، ہندی، گجراتی، انگلش، رومن اردو وغیرہ نیز یہ کتاب دعوتِ اسلامی کی ویب سائٹ (www.dawateislami.net) سے ڈاؤن لوڈ اور پرنٹ آؤٹ بھی کی جاسکتی ہے۔

رسالہ "آقا کا جدول": اس رسالے کے مطالعے کی برکت سے ہمیں معلوم ہوگا (◉) جدول کی اہمیت و ضرورت (◉) آقا صلی اللہ تعالیٰ علیہ وآلہ وسلم اور چند بزرگان دین کی حیات طیبہ کے جدول (◉) ہمارا جدول کیسا ہونا چاہیے؟ (◉) جدول بنانے کی اچھی اچھی نیتیں۔ (20) روپے ہدیہ کتاب: "فیضانِ صدیق اکبر رضی اللہ تعالیٰ عنہ": "أَفْضَلُ الْبَشَرِ بَعْدَ الْأَنْبِيَاءِ، يَارِغَارِ وَمِزَارِ، عاشقِ اکبر حضرت سیدنا صدیق اکبر رضی اللہ تعالیٰ عنہ کے فضائل اور آپ کی پاکیزہ زندگی پر مشتمل کم و بیش 500 کتب سے ماخوذ جامع اور انمول کتاب ہے: اس کتاب میں آپ پڑھ سکیں گے: (◉) صدیق اکبر کا تعارف (◉) صدیق اکبر کے اوصاف (◉) خلافتِ صدیق اکبر (◉) کراماتِ صدیق اکبر (◉) صدیق اکبر کی جرأت اور بہادری۔ (◉) فضائلِ صدیق اکبر بزبانِ علی شیر خدا (◉) 275 روپے ہدیہ۔۔۔

بفتہ وارا اجتماع کے حلقوں کا جدول

تاریخ	سُنَّتیں، آداب اور فضائل	دُعا مع حوالہ	اختتام پر مدنی انعامات کے رسالے سے فکرِ مدینہ کروائی جائے۔
23 مارچ 2017ء	حلال طریقے سے کمانے کے مدنی پھول (21 تا 30)	تیسرا کلمہ یاد کروایا جائے (مدنی بیج سورہ ص 137)	
30 مارچ 2017ء	حلال طریقے سے کمانے کے 50 مدنی پھول (11 تا 16)	زبان کی لگنت کی دُعا (مدنی بیج سورہ ص 221)	

عشاء کی جماعت کا اعلان: تمام شرکائے اجتماع عشاء کی نماز، باجماعت ادا کرنے کی سعادت حاصل کریں۔